

# حدیث رسول کا قرآنی مبعیہ

ﷺ

علمِ حدیث کی اہمیت عظمت اور اقسام کا قرآنِ کریم سے متعلقہ حقیقت

حکیم الاسلام حضرت مولانا محمد طریقی صاحب مدظلہ

مہتمم دارالعلوم دیوبند

ناشر

ادارۃ الامیت

۱۹۰ - انارکلی ○ لاہور

حدیثِ رسولؐ

— کا —

قرآنی معنی

علمِ حدیث کی اہمیت و عظمت و اقسام کا قرآنِ کریم محققانہ ثبوت

— رشتہ قلم —

حکیم الاسلام حضرت مولانا محمد طیب صاحب مدظلہ ہستم دارالعلوم دہلہ

— ناشر —

۱۹۰۱ء انارکلی لاہور

انکسلا اسلامیت

# فہرست

صفحہ	مضامین
۷	آخری دین ۔
۹	حفاظت دین کی صورتیں ۔
۹	ہر صدی کے شروع میں مجددین کی آمد ۔
۱۱	دین کی معیاری جماعتیں ۔
۱۳	دین کی نافعیت تمام قرون میں ۔
۱۵	دین کی دو اصلیں ۔
۱۸	رسولؐ فوہ مطلق اور ظلمت محض میں واسطہ وصول ہے ۔
۲۱	فہم حدیث کے بغیر فہم قرآن ممکن نہیں ۔
۲۶	قرآن کریم کے نزول اور شرح و بیان کی ذمہ داری ۔
۲۸	مطالب قرآن پر کوئی حکم نہیں ۔
۳۱	حدیث نبویؐ قرآن کا بیان ہے ۔
۳۳	کتاب و سنت کے مابینی ربط اور ایس کا فہم ۔

اشاعت اول	اپریل ۱۹۷۷ء
باہتمام	اشرف براڈر لائبر
طباعت	عوفان افضل پریس لاہور
کتابت	قاری سیف اللہ خالد
قیمت	

ملنے کے پتے

ادارہ اسلامیات ۱۹۰ - انارکلی - لاہور  
 دارالاشاعت مولوی مسافر شاہ - کراچی ۷  
 مکتبہ دارالعلوم - دارالعلوم، کراچی ۷  
 ادارۃ المعارف - دارالعلوم، کراچی ۷

صفحہ	مضامین
۳۳	حدیث بحیثیت حجت متقل .
۳۷	قرآن اور فقہ کے ساتھ حدیث کا رابطہ .
۳۹	سند میں کلام کی گنجائش اور حجیت حدیث سے انکار .
۴۱	کلام رسول کے اثبات و تحفظ میں قرآن کا اہتمام .
۴۳	تعدد رواۃ کے اعتبار سے روایت کی چار قسمیں .
۴۴	خبر غریب .
۴۴	خبر عزیز .
۴۵	خبر مشہور .
۴۵	خبر متواتر .
۴۶	تواتر کے اقسام و درجات .
۴۸	خبر متواتر اور اس کی حجیت .
۵۰	قرآن سے مطلق روایت و خبر کا ثبوت .
۵۱	مکرمین حدیث کے لئے دو راستے .
۵۲	ثبوت قرآن سے خبر متواتر کا ثبوت .
۵۲	خبر متواتر کی قطعیت کا ثبوت .

صفحہ	مضامین
۵۴	خبر مشہور، خبر عزیز اور خبر غریب قرآن کی روشنی میں
۵۸	روایت اور اس کی حجیت .
۶۱	ہر امت کے پاس اس کا ایک ہی ہادی آیا .
۶۴	روایت رسول اصول روایت کی روشنی میں .
۶۷	خبر فرد کا ثبوت غیر انبیاء سے .
۷۰	فاسق کی خبر کی شرط قبول .
۷۳	تمام اقسام حدیث کا ماخذ قرآن کریم ہے .
۷۶	اوصاف رواۃ کے اعتبار سے حدیث کی چار قسمیں
۷۶	دو اصولی صفات عدالت اور ضبط .
۷۷	نقصان و فقدان عدالت .
۷۸	نقصان و فقدان ضبط .
۷۹	صحیح لذاتہ بلحاظ اوصاف رواۃ .
۸۳	قرآن نے عدالت و ضبط کے ساتھ ان کے نقصان و فقدان سے پیدا ہونے والی دس کمزوریوں کی وضاحت کر دی ہے .

بسم الله الرحمن الرحيم

وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ

## آخری دین!

محمد ﷺ سلام علی عباد الذین اصطفیٰ۔ اما بعد!

اسلام خدا کا آخری پیغام اور اس کے آسمان سے اترا ہوا آخری دین ہے جو، قیامت تک کے تمام انسانوں کے لئے پیغام اور دستور زندگی ہے اس کے بعد نہ کوئی دین آنے والا ہے نہ کوئی شریعت، کیوں کہ نبوت ختم ہو چکی اور خاتم الانبیاء آ چکے ہیں۔ اس لئے خاتم الانبیاء کا دین ہی قدرتی طور پر خاتم الادیان، ان کی شریعت خاتم الشرائع، اور اس شریعت کی کتاب خاتم الکتاب ہو سکتی ہے۔ اس لئے ضروری ہے کہ یہ دین مع اپنی بنیادوں کے قیامت تک باقی اور محفوظ ہے ورنہ اس صورت میں کہ یہ دین اور شریعت تباہی نہ رہے اور جدید شریعت آنے والی نہ ہو تو دنیا سے حق کلیتہً منقطع ہو جاتا ہے حالانکہ دنیا کی بقا ہی حق اور نام حق سے ہے جس دن ایک بھی اللہ اللہ کہنے والا اس زمین پر باقی نہ رہے گا اسی دن قیامت قائم کر دی جائے گی اور یہ سارا کارخانہ دہم برہم ہو جائے گا اس لئے قیامت سے پہلے کوئی ساعت

صفحہ

مضامین

- ۹۰ روایت صحیح لذاتہ اور آیات قرآنی۔
- ۹۲ حدیث میں جرح و تعدیل کا معیار بھی قرآنی ہے۔
- ۹۳ دین کو بے اعتبار بنانے کے لئے قرآن کا غلط استعمال
- ۹۵ قرآن و مرادات خداوندی کی رسول اللہ صلی اللہ علیہ وسلم تک منتقلی۔
- ۹۹ قرآن و مرادات خداوندی کی ہر دور میں منتقلی۔
- ۱۰۴ تاقیام قیامت حفاظت قرآن۔
- ۱۰۹ حدیث کی حفاظت کے مختلف ادوار۔
- ۱۱۱ حدیث کی حفاظت فنی طور پر۔
- ۱۱۲ قرآن و حدیث کی ہر دور میں حفاظت۔
- ۱۱۳ منکرین قرآن کی انواع قرآن کریم کی روشنی میں۔
- ۱۱۴ وضاعین۔
- ۱۱۵ منکرین۔
- ۱۱۷ محرّفین۔
- ۱۲۰ منکرین قرآن و حدیث اور حکمت خداوندی۔
- ۱۲۳ قرآن و پیغمبر کی باہمی نسبت۔

بھی ایسی نہیں آسکتی کہ اس میں حق اور ناحق سرے سے باقی نہ رہے سو ختم نبوت اور خاتم الشرائع کے آجانے کے بعد جب کہ کوئی نئی شریعت آنے والی نہیں بقاء حق کی صورت اس کے سوا دوسری نہیں ہو سکتی کہ آخری دین کو قیامت تک باقی رکھا جائے اور زمانہ کی دست و دبر سے اس کی حفاظت ہو، تاکہ کسی راہ سے بھی اس میں خلل اور زلل نہ آنے پائے خواہ تبیس کرنے والے کتنے بھی پیدا ہو جائیں فرقہ وادار کردہ کتنے ہی بن جائیں، تحریک و تاویل سے شکوک و شبہات کے دروازے کتنے بھی کھول دیئے جائیں لیکن اصل دین اپنی اسی اصل شان اور اپنی پوری پوری کیفیت و حقیقت کے ساتھ، اسی انداز سے باقی رہے جس انداز سے وہ اپنی ابتدائی زندگی میں محفوظ تھا۔ ظاہر ہے کہ ایسی غیر معمولی حفاظت انسان اور نوع بشری کے بس کی بات نہ تھی، انسان مجبوراً تغیرات ہے اس کا دل و دماغ، اس کی ذہنی رفتار اور طبعی رجحان وسیلان بلکہ عقلی تقاب ہمیشہ ایک حال پر نہیں رہ سکتے، اس تغیر پذیر ذہنیت سے ممکن نہ تھا کہ وہ کیسانی کے ساتھ اپنے دین کو ہر دور میں کیساں محفوظ رکھ سکتا۔ اگر انسان ایسی لایستغیر فطرت کا حامل ہوتا تو توراۃ و انجیل بے نشان کیوں ہوتیں؟ و توحہ کی اصلیت کیوں کم ہو جاتی صحف آدم اور صحف ابراہیم دنیا سے ناپید کیوں ہو جاتے؟ اگر آخری دین کی حفاظت بھی مثل سابق انسانوں کے ہاتھوں میں دے دی جاتی تو اس دین کا حشر بھی وہی ہوتا جو ادیان سابقہ کا ہوا کہ اس کا نشان بھی باقی نہ رہتا اور انسان کی تغیر پذیر ذہنی رفتار اس میں بھی تغیر و تبدل کئے بغیر نہ رہتی لیکن ادیان سابقہ اگر محفوظ نہ رہے اور ختم ہو گئے

تو دنیا کے بقا میں اس لئے فرق نہ آیا کہ نبوت ختم نہ ہوئی تھی، جو شریعت کم ہوئی تھی اس کی جگہ نئی شریعت نئی نبوت کے زیر سایہ اس کے قائم مقام ہو جاتی تھی اور دنیا سے حق منقطع نہ ہوتا تھا کہ فنا دنیا کی فوجت آتی۔ لیکن ختم نبوت کے بعد اس دین کے کم ہو جانے سے یہ صورت ممکن نہ تھی کہ نیا دین آجائے اور دنیا فنا نہ ہو اس لئے اس آخری دین کی حفاظت کی ذمہ داری خود حق تعالیٰ نے لی اور یہ اہل وعدہ فرمایا کہ۔

إِنَّا نَحْنُ نَحْفَظُكَ وَ  
إِنَّا لَهُ لَحَافِظُونَ

ہم ہی نے یہ ذکر اتارا ہے اور ہم ہی اس کے محافظ ہیں۔

**حفاظت دین کی صورتیں** | ظاہر ہے کہ حفاظت دین کی دو ہی صورتیں ہیں۔ ایک یہ کہ محافظ دین ایسی طاقتور شخصیتیں کھڑی،

کی جاتی ہیں جن کا طبعی ذوق اور ذاتی میلان ہی دین کا تحفظ ہو اور وہ عقیدہ و عمل کی سرحدات کو اپنی فکری و عملی قوتوں سے اس حد تک مضبوط کرنے کی فکر میں لگی ہیں کہ اس میں کسی ادنیٰ تغیر و تبدل یا خلل کے تصور کو بھی برداشت نہ کر سکیں۔

**ہر صدی کے شروع میں تجدد کی آمد** | دوسری صورت یہ ہے کہ اصل قانون دین خود ایسا فطری ہو کہ اس میں خود اپنے بقا و،

تحفظ کی ذاتی اسپرٹ ہو اور اس حد تک ہو کہ اس کی طبیعت ہی کسی تغیر و تبدل اور کمی بیشی کو برداشت نہ کر سکے بلکہ اس کی مضبوط ترین جڑ و برہان اپنے فطری نوا اور طبعی قوت سے ہر تغیر کے خطرہ کو دفع کرتی رہے جس سے اس کے آسنے سامنے اور

دائیں بائیں کسی باطل کی پہنچ ہی ناممکن ہو۔ سو اس دین کی حفاظت کے لئے دونوں صورتیں اختیار کی گئیں۔

پہلی صورت یعنی سرتاپا دین اور مجسم سلام قسم کی شخصیتیں ہر ایسے دور میں، مختلف اندازوں اور عنوانوں سے پیدا کی جاتی رہیں کہ جن میں دین اور اجزائے دین کے خطرہ میں پڑ جانے کا کوئی امکان دیکھا گیا، مثلاً انسانی ذہنیت سو برس کے دو میں طبعاً متغیر ہو جاتی ہے کیوں کہ سو برس میں ایک قرن ختم ہو کر دوسرے قرن کے لئے جگہ خالی کرتا ہے اور ایک نسل پوری کی پوری ختم ہو کر دنیا کو دوسری نسل کے ہاتھ میں چھوڑ جاتی ہے جس کی ذہنیت یقیناً وہ نہیں رہتی جو سو برس پہلے کے لوگوں کی تھی انسان کے ذہنی ارتقا کے تحت ذہن بدل جاتا ہے، نظریات تبدیل ہو جاتے ہیں، نئے ترقی یافتہ نظریات سامنے آ جاتے ہیں، تمدنی رجحانات پہلے سے نہیں رہتے طرز زندگی میں نمایاں تبدیلیاں ہوتی ہیں اور گویا یہ انسان وہ نہیں رہتا جو سو برس پہلے کا انسان تھا۔ اس لئے ہر قرن کے آغاز میں دین کے لئے یہ خطرہ، قدرتی تھا کہ نئے انسانوں کی ذہنی تبدیلیاں اسے ہل دوائیں اور اس کے ساتھ لگے کو بھپکا کر کے اس پر کوئی نیا رنگ نہ چڑھا دیں جس سے اس کا اصلی اور قدیم رنگ، ناقابل التفات ہو جائے اس لئے ہر صدی کے سرے پر سلام میں مجددوں کا وعدہ دیا گیا جو دین کو ان نئے انسانوں کی ذہنیت کی رعایت رکھتے ہوئے نوبہ نو اور تازہ بہ تازہ کرتے ہیں اور اس کے اصول و فردج کو نکھار کر اس طرح سامنے

لائیں کہ نئے نئے شکوک و شبہات کا قلع قمع بھی ہو جائے اور تسلیم مسائل جدید دلائل کے ساتھ اور زیادہ روشن اور صاف ہو کر نئے قرن کے سامنے آجائیں۔

اب اللہ یبعث لہذہ الامت علی راس کل مائۃ سنۃ من یجد دلہا دینہا۔  
بلاشبہ اللہ تعالیٰ اس امت کیلئے ہر صدی کے شروع میں ایسے لوگ، پیدا فرمائے گا جو امت کے لئے دین کو تازہ بہ تازہ اور نوبہ نو کرتے رہیں۔  
مشکوۃ شریعت،

دین کی معیاری جماعتیں | لیکن اس کے بعد یہ اندیشہ صدی کے اندر افد بھی باقی رہتا تھا کہ اشرار و فجار، اور ملحدین و منافقین اسلام کے نام سے اسلام کا حلیہ تبدیل کر دیں اور سلام میں شکوک و شبہات پیدا کر کے اسے صحیح العقیدہ لوگوں کے لئے مشتبہ بنانے کی کوشش کریں لوگ تو مجر کے انتظار ہی میں ہیں اور یثرب سپند اور کج فہم گروہ کی ایک تاویلات اور غلو آمیز کاؤٹوں سے دین میں زعفرانہ الحاد پھیلانے میں کامیاب ہو جائے جس سے دین کے بننے بنانے نظام میں خلل پڑ جائے اور اس طرح دین سے دنیا کا اعتماد اٹھ جائے تو صدی کے سرے کی قید چھوڑ کر صدی کے اندر بھی سلف صالحین کے اخلاف رشید پیدا کرتے رہنے کا وعدہ دیا گیا۔ اور اطمینان دلایا گیا کہ امت پر صدی کے اندر دینی حصہ اور درمیانی دور میں بھی کوئی وقت ایسا نہ آئے گا کہ امت کو سلف

کے نمونہ کے خلفِ دل سکیں؟ نہیں بلکہ ضرور ملیں گے جو اپنے صحیح علم و نظر اور نگہری ہوئی شہری جتول سے انسانِ ناکشیا طین کی دوسرا انداز یوں اور وسیعہ کاریوں کا پول کھوتے رہیں گے اور دین پر کسی نہج سے بھی آنچ نہ آنے دیں گے۔  
ارشادِ نبوی ہے۔

يَحْمِلُ هَذَا الْعِلْمَ مَنْ  
حَلَّ خَلْفَ عَدْلِهِ يَنْفُونَ  
عَنْهُ تَحْسُرُ لَيْفَ الْغَالِبِينَ وَ  
اِنْتَحَالَ الْمُبْطِلِينَ  
وَقَاوِيلَ الْجَاهِلِينَ۔

سلف کے بعد، اخلاف میں سے ایسے معتدل لوگ ہمیشہ اس علم (دین) کے حامل ہوتے رہیں گے جو غلو زدہ لوگوں کی تحریفوں اور باطل پرستوں کی دروغ بافیوں اور تلبیسوں اور جاہلوں کی کرکے تاویلوں کا پردہ چاک کرتے رہیں گے اور ان خرافات کی نفی کرتے رہیں گے،

لیکن پھر سلف و خلف میں بھی بہر حال کچھ نہ کچھ فصل اور وقفہ ضرور ہوتا ہے سلف کے بعد خلف کو بنتے ہوئے بھی بہر حال کچھ نہ کچھ دیر ضرور لگتی ہے اندیشہ تھا کہ سلف کے اٹھنے پر جبکہ خلف ابھی حد تک گیل کو نہ پہنچے ہوں، باطل پرست میدان، خالی دیکھ کر اڑھکیں اور وقت سے ناجائز فائدہ اٹھاتے ہوئے اپنا ابلسی کام کر گزریں جس سے امت میں ذہنی انتشار اور تشویش راہ پا جائے اور دینِ خلعت نہو گئے۔ تو امت کو اطمینان دلانے کے لئے یہ وعدہ بھی کیا گیا کہ کوئی بھی ساعت اور

وقفہ امت پر ایسا نہ گزرے گا کہ اس میں بہر وقت کوئی طائفہ حقہ موجود نہ رہے جو مؤید من اللہ اور منصور من جانب اللہ ہو یعنی امت جو مرکزِ ہرگز پریشان نہ ہونا چاہئے وہ لاوارثی امت نہیں زندہ نبی کی امت اور زندہ شریعت کی پیرو ہے جس میں دین کے معیار کی زندہ جماعتیں ہمیشہ برقرار رہیں گی۔ فرمایا گیا۔

رَسِيدًا مِّنْ هَٰؤُلَاءِ رَضِيَ اللَّهُ تَعَالَى عَنْهُ  
فَرَمَاتے ہیں کہ میں نے رسول اللہ صلی اللہ تعالیٰ علیہ وسلم کو یہ فرماتے سنا ہے کہ میری امت میں ایک جماعت ہمیشہ اس حق پر قائم رہے گی نہ ان کو کسی کاروا کرنا، رسوا کر کے گا اور نہ کسی کا خلاف انہیں نقصان پہنچا سکے گا یہاں تک کہ قیامت آجائے اور وہ اسی حالت پر مستقیم ہوں گے۔

عَنْ مَعَاوِيَةَ قَالَ سَمِعْتُ  
النَّبِيَّ صَلَّى اللَّهُ عَلَيْهِ  
وَسَلَّمَ لَا يَزَالُ مِنْ أُمَّتِي  
أُمَّةٌ قَائِمَةٌ بَأَمْرِ اللَّهِ  
لَا يَضُرُّهُمُ مِنْ خِيَدٍ لَهُمْ  
وَلَا مِنْ خَالِفٍ لَهُمْ حَتَّى  
يَأْتِيَ أَمْرُ اللَّهِ مَعَهُمْ عَلَى  
ذَلِكَ۔

دہدی ہسم

دین کی نافعیت تمام قرون میں

حتیٰ کہ اگر امت کو یہ بھی خطرہ پیدا ہو کہ زمانہ کے گزرنے سے گو دین باقی رہے لیکن اس کی وہ کیفیت اور رسوخ کی شان نہ رہے جو سلف میں تھی تو دین کی صورت ہی صورت باقی رہ جائے گی جس میں حقیقت نہ ہوگی تو ایسے بے حقیقت دین کا ہونا نہ ہونا بار بار



ہوگا اس لئے اس کا بھی اطمینان دلایا گیا کہ امت کی خیریت کسی خاص دور کے طبقہ کے ساتھ مخصوص نہیں خواہ وہ اول کا ہو یا آخر کا، بلکہ دین کی خوبی و خوبصورتی وہی اگلی کیفیت و حقیقت اور وہی اصلی خیر و برکت ہر دور میں قائم رہے گی۔

چنانچہ بشارت دی گئی کہ۔

ابشروا و ابشروا انما  
مثل امتی مثل الغیث  
لا یدری اخرہ خیر ام  
اولہ الخ

بشارت حاصل کرو اور خوشخبری لو کہ میری  
امت کی بشارت بارش کی سی ہے نہیں  
جانا جا سکتا کہ اس کا اول قطرہ زمین  
کے لئے زیادہ نافع تھا یا آخر کا۔

یعنی خیریت اور نافعیت امت کے تمام قرون میں پھیلی ہوئی ہے درجات و مراتب کا فرق ضرور ہوگا مگر اصل خیر ہر جگہ پر یکسو قائم رہے گی،

بہر حال ہر صدی کے سرے پر، صدی کے اندر، اور ہر صدی کی ہر ہر ساعت میں ایسی شخصیتوں کے وجود و بقا کی خبریں اور وعدے لسان نبوت پر دیئے گئے ہیں جو دین کی حفاظت و صیانت کے لئے جارح حق اور وسائل الہی ثابت ہوں گی جس سے دین اپنی اصلی صورت و حقیقت اور کیفیت و کمیت کے ساتھ قائم و قیامت باقی اور محفوظ رہے گا اور کوئی وقت بھی امت پر انقطاع حق کا نہیں گزرے گا۔

## دین کی دواصلیں

مگر یہ ظاہر کہ دین کی یہ حفاظت بیرونی اور خارجی وسائل سے متعلق ہے، ذاتی حفاظت یہ ہے کہ خود دین اپنی ساخت پر داخست اور دھن کے لحاظ سے امنٹ اور بذات خود محفوظ رہنے کی اسپرٹ اپنے اندر رکھتا ہو اسلامی شریعت اپنے اصول و مبانی اور دلائل و براہین کے لحاظ سے بذات خود بھی من جانب اللہ محفوظ و امنٹ ہے جس میں کسی نژدہ اندازی کی گنجائش نہیں۔ یعنی حفاظت دین کی دوسری صورت بھی اختیار کی گئی کہ خود اس کی ذاتی حجت کہ امنٹ بنایا گیا اور اس طرح کہ اس دین کی دوسری اصلیں ہیں جو مصدر شریعت اور دین کا سرچشمہ ہیں۔ کتاب اللہ اور سنت رسول اللہ۔ یوں اس دین کی دواصلیں اور بھی ہیں جن کا نام اجماع اور قیاس ہے جو بلاشبہ واجب الاطاعت ہیں۔ چنانچہ قرآن حکیم نے امت پر تین ہی اطاعتیں فرض بھی فرمائی ہیں۔

اطاعت خدا۔ اطاعت رسول۔ اور اطاعت اولی الامر یعنی اسخنین فی المسلم کے اجتہادی نظائر کی اطاعت، یا اس قسم کے ہم قرن اہل رسوخ کی اجماع کردہ شے کی اطاعت جو یقیناً حجت شرعیہ سے یہ قیاس اور اجماع کی دونوں اصلیں باوجود حجت شرعیہ ہونے کے تشریعی نہیں بلکہ تفریعی ہیں جو مستقل باکجہ نہیں۔ جب تک کہ ان کا رجوع کتاب و سنت کی طرف نہ ہو کیوں کہ یا مجمع علیہ جس پر اجماع کیا جائے، وہی معتبر ہو سکتا ہے جس پر پہلے سے کوئی دلیل کتاب و سنت سے قائم ہو ورنہ مجرد میل اور محض ہونی سے کسی چیز پر جمع ہو جانا اجماع نہیں درحالیکہ

امت میں ایسا اجماع جو گمراہی پر ہو، ہو بھی نہیں سکتا۔ اسی طرح قیاس کی مقیاس  
یعنی قیاسی چیز، وہی معتبر ہو سکتا ہے جس کا مقیاس علیہ جس پر قیاس کیا جائے،  
کتاب و سنت میں موجود ہو اور اس مقیاس اور مقیاس علیہ میں کوئی رشتہ جامعیت بھی ہو جو  
منصوص کے حکم کو غیر منصوص میں منتقل کر دے پس ان کی تشریحی حیثیت خود اصل  
نہیں بلکہ کتاب و سنت کے تابع ہے۔ اس لئے دین کی مستقل حجت اور تشریحی  
اصلیں وہی رہ جاتی ہیں ایک کتاب اللہ دوسرے سنت رسول اللہ - گو،  
بعض علماء نے ایک تیسری چیز اجتہاد نبوت کو بھی مستقل حجت اور مصدر احکام  
کہا ہے لیکن وہ بھی مستقل بالجذبیہ نہیں۔ کیوں کہ جب کوئی حکم منصوص نازل نہ  
ہوتا اور بعد انتظار آپ اجتہاد فرماتے تو در صورت صواب بغیر وہی یا سکوت  
رضا آپ کو اس پر مستقر کر دیا جاتا جو حکم میں سنت کے ہو جاتا ورنہ علی الفور تنبیہ کر  
کے اس سے ہٹا دیا جاتا تھا۔ اس لئے اس کا مرجع بھی بالآخر وہی ہی نکلی متلو ہو  
یا غیر متلو یعنی کتاب اللہ یا سنت نبوی اس لئے مستقل حجتیں وہی دو رہتی  
ہیں۔ کتاب اور سنت اور جب کہ یہی دو اصلیں تشریحی مقیاس جو آخر کی دو تفرعی  
اصلوں سے بالاتر بلکہ ان کی اساس مقیاس تو قرآن کریم نے جس طرح چاروں اصول  
کو وجوب اطاعت میں جمع فرما دیا تھا جس طرف ابھی اشارہ گذرا، اسی طرح اکثر  
مواقع پر صرف ان دو اصول کو وجوب اتباع میں جمع فرمایا ہے گویا نفس حجت میں  
قرآن و حدیث کو مساوی اور متوازی شمار کیا ہے۔ ارشاد ربانی ہے۔

يَا أَيُّهَا الَّذِينَ آمَنُوا أَطِيعُوا  
اللَّهَ وَأَطِيعُوا الرَّسُولَ وَلَا  
تُبْطِلُوا أَعْمَالَكُمْ.

اور کہیں فرمایا۔

وَأَطِيعُوا اللَّهَ وَالرَّسُولَ وَاحْذَرُوا.

کہیں ارشاد ہوا۔

يَا أَيُّهَا الَّذِينَ آمَنُوا اسْتَجِيبُوا  
لِلَّهِ وَلِلرَّسُولِ إِذَا دَعَاكُمْ.

کہیں فرمایا۔

وَمَا كَانَ لِمُؤْمِنٍ وَلَا لِمُؤْمِنَةٍ  
إِذَا قَضَى اللَّهُ وَرَسُولُهُ أَمْرًا  
أَنْ يَكُونَ لَهُمُ الْخِيَرَةُ مِنْ  
أَمْرِهِمْ.

اے ایمان والو اطاعت کرو اللہ کی  
اور اطاعت کرو رسول کی اور اپنے  
عمل کو باطل مت کرو۔

اور اطاعت کرو اللہ کی اور اطاعت  
کرو رسول کی اور ڈرتے رہو۔

اے ایمان والو اجابت کرو اللہ کے  
حکم کی اور رسول کے حکم کی جب کہ وہ  
تمہیں بلائیں۔

اور کسی مومن اور مومنہ کے لئے اختیار،  
نہیں رہتا کہ مائیں یا نہ مائیں جب  
اللہ و رسول کی طرف سے کسی امر میں حکم  
آجائے۔

ان آیات سے کلام خدا، اور کلام رسول کا مستقل حجت شرعیہ ہونا واضح ہے  
کہ حجت قرآن کے ساتھ ساتھ حدیث کی بھی روشن دلیل ہے لیکن پھر ان

دو فوٹ اصولوں میں باوجود دونوں کے حجت مستعد ہونے کے باہم ایک فرق بھی ہے اور وہ یہ کہ کتابِ حجۃ قاطع ہے اور حدیث سوائے متواتر کے حجت غلطی ہے کیوں کہ حدیث غیر متواتر کا ثبوت اس درجہ کا نہیں جس درجہ کا قرآن حکیم ہے اس لئے جو درجہ ان کے ثبوت کا ہے وہی درجہ ان کی حجت کا بھی ہے۔

رسولِ نورِ مطلق اور ظلمتِ محض میں واسطہ وُصول ہے

نیز قرآن حکیم اصل کلی ہے اور حدیث اس کا بیان ہے جس کے بغیر قرآن حکیم کے مضمرات اور مرادات کا انکشاف دشوار بلکہ عادیہ ناممکن ہے کیونکہ قرآن کریم اسلام کا صرف بنیادی قانون اور دستور اساسی ہی نہیں بلکہ معجزہ بھی ہے جو اپنے لفظ و معنی اور تعبیر و مفہوم دونوں ہی کے لحاظ سے اعجازِ بی‌شان رکھتا ہے نہ الفاظ کی ترکیب اور جوڑ بند اور انداز بیان ہی میں اس کا مثل لایا جانا مخلوق سے ممکن ہے اور نہ ہدایت و احکام کی جامعیت علوم و معارف کی گہرائی اور مضامین کی مہر گیری ہی میں اس کی لغیر بنالیا جانا ممکن ہے۔

چنانچہ اس کی تعبیر نے دنیا کو تھکا دیا کہ وہ اس کے پیلوں کے باوجود اس کا مثل نہ لاسکی، ایسے ہی اس کی معنوی وسعتوں اور مہر گیری گہرائیوں نے بھی دنیا کو عاجز کر دیا کہ وہ اس جیسی جامع علوم و معارف اور حاوی احکام و اصول کتاب یا اس کے کسی جز و جیسا کوئی جزو لائے کہ جس کی ایک ایک تہ اور شکن میں صد ہا علوم کے دریا کچھے پڑے

میں جو تیرہ صدیوں سے مسلسل نکلنے چلے آرہے ہیں اور ہنوز ان کی تیاہ کا پتہ نہیں۔

حرفِ حرفش راست اندر معنی

معنی در معنی در معنی

ظاہر ہے کہ اتنے بے شمار اور لفظ لفظ میں سموئے ہوئے علوم و معارف کا اس سے نکال لانا بھی عامر و خلّاتی کے فہم سے بالاتر تھا ورنہ اگر بشریت کا دماغ، اور فہم اتنا جامع، اتنا مہر گیر، اور اتنا وسیع و عمیق ہوتا تو کوئی وجہ نہ تھی کہ ان سے ایسے کلام کے بنائے یا کسی نہ کسی حد تک اس کے مثل لے آنے کی توقع نہ کی جاسکتی اور یہ بالکل ہی ناممکن ہوتا۔ آخر قرآن کریم جیسا کلام جن دانش ور اس لئے تو نہیں لائے گئے کہ ان کے ذہن و ذکا، فہم و عقل اور علم و ادراک میں وہ لاتحدیدی اور مہر گیری نہیں جو ایسے اعجازی کلام کے لئے درکار ہے۔ اس لئے اس تنگی فہم اس محدودیت ذہن اور قلیل و غلیل علم میں یہ سکت نہیں کہ وہ قرآن جیسا وسیع و عمیق اور معجزانہ کلام صادر کر سکے سو وہی تنگی فہم اور محدودیت ذہن و فکر یہاں بھی موجود ہے جو اس معجز کلام کے تمام مشمولات کے سمجھنے میں اپنے عجز و درماندگی کو نہیں چھپا سکتی اور اس میں یہ گنجائش نہیں نکل سکتی کہ وہ قرآن کے معجزانہ اصولی اور کلی جملوں سے نکلے ہوئے دقائق و حقائق کا ادراک اور کسی کئی معانی اور وجوہ سے مراد اور غیر مراد کا تعین محض اپنے فہم کے بل بوتہ پر یا کسی رہنمائی کے از خود کر سکے۔ اس لئے حق تعالیٰ نے اپنے مطالب و مرادات کے بیان کی ذمہ داری خود لے کر اس بارہ میں اپنے رسول

صلی اللہ تعالیٰ علیہ و آلہ وسلم کو اپنا ترجمان بنا کر بھیجا۔ اس حقیقت کو ان الفاظ میں بھی لایا جاسکتا ہے کہ جس طرح حق تعالیٰ کی ذات پاک لا محدود ہے اسی طرح اس کی صفات کمال بھی لا محدود ہیں۔ اور ہر بندہ اپنے ظاہر و باطن، جسم و روح، قلب و دماغ، فکر و فہم، اور عقل و فراست سب کے لحاظ سے محدود اور مقنا ہی ہے اس لئے یہ کسی چیز کا ادراک بغیر تحدیدات تعینات اور تشخیصات کے نہیں کر سکتا اور اس کے لئے کسی طرح ممکن نہیں کہ وہ محدود رہتے ہوئے لا محدود ذات و عظمت تک رسائی پائے یا اس کا ادراک و معرفت کرے، اس لئے حق تعالیٰ نے اپنے اور بندوں کے درمیان بندوں ہی میں ایک بزرخ اور درمیانی طبقہ پیدا فرمایا جو اپنے مخصوص کمال اور مافوق العادت احوال کے لحاظ سے تو ذات حق سے قریب تر اور اس کے کمالات کا نمونہ ہوتا ہے اور اپنے تعینات کے لحاظ سے بندوں میں شامل اور کمال بشریت کا نمونہ ہوتا ہے۔ ج

ادھر اللہ سے اصل اُدھر مخلوق میں شامل

یہی طبقہ انبیائے کرام علیہم الصلوٰۃ والسلام کی مقدس جماعت ہے جو نور مطلق اور انسان جیسے طلعت محض میں واسطہ وصول و قبول ہے پس جب کہ کمالات ربانی کے نمونے نبی کی ذات قدسی صفات میں ظہور کرتے ہیں تو بندوں کے لئے سہل ہو جاتا ہے کہ اس سے وابستہ ہو کر جس سے وابستگی بوجہ مخلوقیت کے اشتراک کے ممکن ہوتی ہے حسب استعداد خدا تک رسائی پالیں ورنہ بغیر اس کے کمالات

خداوندی کے مشخص اور متعین ہو کر سامنے آنے اور مخلوق کے ان سے وابستہ ہونے کی کوئی صورت نہیں۔

فہم حدیث کے بغیر  
فہم قرآن ممکن نہیں  
اسی کے ساتھ یہ حقیقت بھی غور کرنے کے قابل ہے کہ پیغمبر کی زبان سے ہر کلام ہدایت کسی نہ کسی کیفیت سے، صادر ہوتا ہے یہ کیفیات ظاہر ہے کہ نفسانی نہیں ہوتیں

جو ہر کس و ناکس پر طاری ہو سکتی ہیں بلکہ روحانی و روحانی ہوتی ہیں اس لئے وہ کلام و حقیقت اسی متعلقہ کیفیت میں ڈوبا ہوا اسی سے سرزد ہوتا ہے اور اسی کا منظر ہوتا ہے گویا وہ کیفیت ہی الفاظ کی صورت میں جلوہ گر ہوتی ہے پھر اس کیفیت سے یہ کلام چل کر اسی کیفیت کی طرف لوٹتا بھی ہے جس سے یہ کیفیت قلب میں اور زیادہ مستحکم ہو کر جڑیں پکڑتی ہے گویا اس کلام کے اول و آخر روحانی اور روحانی، کیفیت چھپائی رہتی ہے۔ محض کیا جائے تو اس کلام کی او و حقیقت اسی کیفیت میں چھپی رہتی ہے کیوں کہ کلام کسی نہ کسی مقصد کے لئے کیا جاتا ہے۔ اور، مقصد کسی نہ کسی باطنی کیفیت کا مقصد ہوتا ہے اس لئے قدرتی طور پر کلام کی صحیح مراد کو ہی پاسکتا ہے جو کسی نہ کسی حد تک اس کیفیت سے آشنا اور اس سے ہم آہنگ ہو عاشق کی مراد کو عشق آشنا ہی پوری طرح جان سکتا ہے۔ عالم کی مراد کو علم آشنا ہی سمجھ سکتا ہے۔ صنایع کی مراد صنعت آشنا ہی پوری طرح پاسکتا ہے۔ اس لئے کلام رب کو رب آشنا ہی کسی نہ کسی حد تک پاسکتا ہے جو ربانی کیفیات

سے کسی حد تک مانوس ہو۔ ورنہ بے کیفیت اور نا آشنا ممکن ہے کہ کلام کے لفظی مفہوم اور معنی اول تک پہنچ جائے لیکن مشکل کے صحیح فناء و مراد تک اس کیفیت سے مانوس ہونے بغیر سنیپنا عادت کے خلاف ہے چہ جائیکہ وہ لوگ جو ان کیفیت کی مضاد اور ضد کیفیات سے مانوس اور ان میں غرق ہوں تو عاودہ مراد کو سمجھنے سے بھی لپڑی طرح نہیں سمجھ سکتے جس سے اور اک مراد کا حق ادا ہو جائے اور اگر اتفاقاً وہ الفاظ کی مدد سے کسی حد تک مراعات پر مطلع بھی ہو جائیں تو اس کیفیت کے بغیر اس میں مبصر نہیں بن سکتے جس سے اس کی مخفی حقائق ان پر کھل سکیں اور ان حقائق میں ضرر شدہ احوال ان پر طاری ہو سکیں جن سے حقیقی معرفت کا دروازہ کھلتا ہے اور آدمی مبصر بن جاتا ہے۔ ظاہر ہے کہ حق تعالیٰ کی صفات اور ان میں بھی، باخصوص صفت علم اور انھیں خصوص صفت کلام جو اس کے علوم کی ترجمان اور معبر ہے اور اس کا منظر اتم قرآن حکیم اپنی اصولیت کلیت کمال جامعیت اور ان شئون الہیہ سے بھر پور ہونے کی وجہ سے جن سے یہ کلام سرزد ہوا ہے ذات ہی کی طرح، لا محدود الحقائق، لا محدود المعارف اور لا محدود المطالب ہے جو ایک نوع نہیں بلکہ ماضی مستقبل اور حال کی ہزار ہا انواع علوم پر جادی اور شامل ہے۔

فیہ نبأ ما قبلہم و خبر ما بعدہم و حکم ما بینہم و هو الفصل لیس بالہزل۔ من اس میں تم سے پہلوں کی باتیں ہیں اور پچھلوں کی خبریں ہیں اور درمیانی حال کے احکام میں وہ یقینی چیز ہے مذاق،

ترکہ من جبار قصصہ اللہ ومن ابتغی الہدی فی غیرہ اخلہ اللہ و هو جبل اللہ المتین و هو الذکر الحکیم و هو الصراط المستقیم و هو الذی لا تزیغ بہ الہوا ولا تلبس بہ الا لسنة ولا تشیع منہ العلماء ولا یخلق عن كثرة الرد ولا تنقضي عجاہبہ و هو الذی لم یشتہ البجن اذا سمعہ حتی قالوا انا سمعنا قراناً عجیباً یہدی الی الرشداً فامنا بہ من قال بہ صدق ومن عمل بہ اجر ومن حکم بہ عدل و من دعا الیہ ہدی الی صراط مستقیم خذھا الیک یا اعور۔

نہیں جس متکبر نے اسے چھوڑا اس کی گردن خدا نے توڑ دی، اور جس نے ہدایت اس کے سوار میں ڈھونڈی اس کو خدا نے گمراہ کر دیا، وہ اللہ کی مضبوط رسی ہے وہ حکیمانہ یادداشت ہے وہ سیدھا راستہ ہے، وہ وہ چیز ہے کہ اس سے دلوں کے میلانات ٹیڑھے، نہیں ہوتے اور زبانیں شستہ نہیں ہوتیں اور اس سے علماء کعبی سیر نہیں ہوتے وہ کثرت تلاوت سے پرانا نہیں پڑتا اس کے عجائبات کبھی ختم نہیں ہو سکتے وہی ہے کہ حب جنات حبیبی، سرکش قوم نے اسے سنا تو سرکشی سے کلام رک گئے اور یہی کہتے بن پڑا کہ ہم نے عجیب کلام سنا ہے جو بزرگی کی طرف لے جاتا ہے ہم تو اس پر ایمان لے آئے حقیقت یہ ہے کہ جو اسے زبان پر لایا

ترندی عن حارث الاور

اس نے سچ کہا جس نے اس پر عمل کیا  
اسے اجر ملا جس نے اس کے ساتھ حکم کیا  
اس نے انصاف کیا اور جس نے اس  
کی طرف بلائے سیدھے سچے راستے کی دہشت  
ہوئی۔ سو اے اہل اہل! اے مضبوطی سے  
مقام لے۔

اتنا جامع ہر گہر اتنا وسیع العلم کلام جو ماضی کی خبر دل مستقبل کی اطلاعوں اور  
حال کے احکام کو سمیٹے ہوئے جس کا بولنا سچائی ہو، عمل اجر ہو حکم عدل ہو، دعوت  
ہدایت ہو، اور جس کے عملی عجائبات کی کوئی حد و نہایت نہ ہو علماء کا کبھی اس  
سے پیٹ نہ بھرے، جس کی تعبیرات اصولیت و کلیت کی انتہا پر پہنچی ہوئی ہوں  
جن کے لفظ لفظ سے حقائق و معارف ٹپکے پڑ رہے ہوں، جس کی تعبیر ایسی حکیمانہ  
ہو کہ اس کی عبارت سے الگ الگ علوم و احکام نکلیں اور اس کی دلالت اشارت  
سے الگ معارف الہیہ پیدا ہوں اور اقتضار سے الگ پھر اس کی آیات بینات  
علامہ محکم اور ظاہر و صریح آیات کے باطنی اسرار کی آیات الگ ہوں جو اس کی  
نوع بنوع اعجازی فصاحت و بلاغت کی عنمازی کر رہی ہوں کوئی آیت خفیہ  
کوئی مجمل کوئی مشکل ہے اور کوئی کنایہ پھر ان غواہر و بواطن کے ساتھ باطنی،  
کیفیات اور دقائق نفس پر الگ مشتمل ہوں اور نفسیات پر الگ دیانات پر

ملک اور سیاسیات پر الگ سولہ بحیر العقول اور اعجازی کلام سے معانی نکالنا  
مطالب اخذ کرنا اور شئون روحانیت سے آشنا بن کر مراد خداوندی کو بغیر مراد  
متمیز کر کے سمجھنا ظاہر ہے کہ بلا خدائی رہنمائی کے ممکن نہ تھا اور اس کے سوا اور  
کوئی صورت نہ تھی کہ کوئی ایسا کلام اس کی تفہیم کا واسطہ بنے جس کا متکلم تو ہم،  
قریشوں میں سے ہو لیکن اپنے قلب صافی اور دماغ عالی کی جبلت سے عرشوں  
میں سے ہو۔ وہ اس کلام سے متعلقہ شئون الہیہ کے عکوس و ظلال سے بھر پور ہو  
ان کیفیات سے پوری طرح آشنا اور ان کے رنگ میں رنگا ہوا ہو جن سے یہ کلام  
ہق نکل کر اس تک پہنچا ہے ساتھ ہی موجد من اللہ ہو اور خدا نے ہی اسے اپنی  
مراد سمجھائی ہوئی اور وہی اس کے ظاہر و باطن کی تربیت فرما کر اس کے دل و دماغ  
کو اپنے اس معجز کلام سے ہم آہنگ بنائے ہوئے ہو جس سے وہ ان جامع مطالب  
کی تشخیص و تعین کر کے انہیں ہمارے مجدد و فہموں کے قریب کر دے۔ ظاہر ہے  
کہ وہ کلام خدا ہی کے رسول کا کلام ہو سکتا تھا جس نے اولاً خود کلام الہی کو اللہ سے  
سنا اور اس کی رہنمائی سے سمجھا اور اسی ذوق و کیفیت سے اپنے مخاطبوں کو سمجھایا  
اس لئے حق تعالیٰ نے اپنے کلام کے ساتھ رسول اور کلام رسول اتارا تاکہ تلاوت  
آیات کے بعد تعلیم و تربیت کے ذریعہ جو عادت کلام اور افہام و تفہیم ہی سے ممکن ہے  
ان کیفیات میں ڈوبے ہوئے معانی کو قلوب سے قریب کیا جائے جس کی صورت  
عادت یہی ہو سکتی تھی کہ لب و لہجہ سے، ہیئت کذائی سے ماحول کے عرفی مقتضیات

سے، اور ساتھ ہی متوسط الفاظ قلبی تاثير و تصرف سے اس مراد کو نفوس میں اتارا جائے اور نہ صرف اتارا ہی جائے کہ مراد حق دلوں میں اتر کر غیر مراد کے تصور کی، بھی نفس میں گنجائش باقی نہ رہے نظر بوجہ بالا کہا جاسکتا ہے کہ جس طرح ذات خداوندی تک بلا رسول کے واسطے کے ہماری رسائی ناممکن تھی اسی طرح کلام خداوندی تک بلا کلام رسول ہمارے فہم کی رسائی ناممکن تھی۔

### قرآن کریم کے نزول اور شرح و بیان کی ذمہ داری

جس طرح حق تعالیٰ نے اپنا قانون اور کلام خود ہی اتارنے کا ذمہ لیا کہ مخلوق خود ویسا جامع اور اہل قانون بنانے پر قادر نہ تھی اسی طرح اس کے شرح و بیان کی ذمہ داری بھی حق تعالیٰ نے خود ہی لی کہ مخلوق بلا تبتلائے اس کے ضماائر اور کمفیات و مرادات کو از خود پالینے پر قادر نہیں ہو سکتی تھی چنانچہ نزول وحی کے وقت اول آنحضرت صلی اللہ تعالیٰ علیہ وبارک وسلم وحی الہی کے الفاظ کو یاد رکھنے کے لئے بار بار زبان سے رٹتے اور تکرار فرماتے تاکہ ذہن میں الفاظ وحی جم جائیں تو حق تعالیٰ نے تکرار لسان سے بایں عنوان روکتے ہوئے کہ۔

لا تحرك به لسانك لتعجل به | اسے پیغمبر اپنی زبان مت ہلاؤ جلدی کو  
اور پھر قرأت حق کو محض سنتے رہنے کی ہدایت بایں عنوان فرماتے ہوئے کہ۔  
فاذا قرأناہ فاتبع قرآنہ | جب ہم اس قرآن کو پڑھیں تو آپ سنتے ہیں

ذمہ دارانہ ارشاد فرمایا۔

ان علينا جمعه و  
فراقه ۔

ہمارے ذمہ ہے اس قرآن کا آپ کے  
سینہ میں جمع کر دینا اور آپ کی زبان  
سے اسے پڑھوا دینا ۔

یہ ذمہ داری ظاہر ہے کہ وحی کے الفاظ کو سینہ نبوی میں محفوظ کر دینے سے متعلق تھی کیونکہ پیغمبر کی زبان کی حرکت اور قرأت حق نیز پیغمبر کا اسے سنتے رہنے کا تعلق الفاظ ہی سے ہو سکتا ہے معنی سے نہیں، معنی نہ رٹنے کی چیز ہے وقرأت کی اور نہ سننے کی۔  
اس لئے الفاظ وحی کے بلا کم وکاست سینہ نبوی میں اتار دینے اور محفوظ کر دینے کی ذمہ داری تو اس آیت سے ثابت ہو گئی۔

اس کے بعد الفاظ وحی کے معنی و مطالب کا درجہ مختار تو انہیں بھی حضور اکرم صلی اللہ تعالیٰ علیہ وبارک وسلم پر نہیں چھوڑا گیا یہ کبھی نہیں ہوا کہ آپ آیات قرآنی کو سینے رکھ کر خود فرماتے ہوں کہ اس آیت کا ایک مطلب یہ ہو سکتا ہے اور ایک یہ۔ اور ان میں سے فلاں مطلب چونکہ الفاظ پر زیادہ چسپاں ہے اس لئے یہی مراد خداوندی ہو گا۔ نہیں بلکہ بیان مراد اور معانی قرآن کے کھول دینے کا ذمہ خود حق تعالیٰ ہی نے لیا، اور فرمایا۔

ثم ان علينا بیانه، | پھر ہمارے ہی ذمہ ہے اس قرآن کا بیان  
ظاہر ہے کہ یہ بیان اس قرأت کے سوا ہی کوئی چیز ہو سکتی ہے جس کا ذمہ اس،

آیت کے پہلے ٹکڑے میں لیا گیا تھا۔ اور اس دوسرے ٹکڑے کے اضافہ کی ضرورت نہ تھی، پھر یہ کہ الفاظ کے سنا دینے کو بیان کہتے بھی نہیں قرأت کہتے ہیں۔ بیان کسی مخفی یا مبہم یا غیر معلوم بات کھول دینے کو کہتے ہیں جو علم میں نہ ہو سوال الفاظ جبکہ حضور صلی اللہ تعالیٰ علیہ وبارک وسلم سن چکے اور آپ کے علم میں آچکے تو ان کے کھول دینے کے تو کوئی معنی ہی نہیں بن سکتے کہ یہ علاوہ محاورہ و لغت کے غلط استعمال کے تحصیل حاصل بھی ہوگا جسے محال کہا جاتا ہے اس لئے لامحالہ بیان کا تعلق لغت محاورہ اور عقل کی رو سے الفاظ سے نہیں ہو سکتا اور ظاہر ہے کہ الفاظ کے بعد معانی و مرادات ہی رہ جاتے ہیں جو الفاظ سن لینے کے باوجود بھی مطلب پر مخفی رہ سکتے ہیں اس لئے متعین ہو جاتا ہے کہ بیان کا لفظ معانی و مطالب کے لئے لایا گیا ہے جیسا کہ وہ لفظ بھی معانی کے لئے وضع کیا گیا ہے اس لئے محال یہ نکلا کہ حق تعالیٰ نے اپنے کلام کے معانی سمجھانے کا ذریعہ بھی خود لیا۔

### مطالب قرآنی پر کوئی حکم نہیں

جس سے واضح ہو گیا کہ قرآن کے الفاظ اور معانی دونوں من جانب اللہ ہیں پیغمبر علیہ الصلوٰۃ والسلام ان دونوں میں مدعی نہیں بلکہ ناقل اور امین ہیں یعنی نزول الفاظ، جمع الفاظ حتیٰ کہ اقراء الفاظ بھی ادھر ہی سے ہوا اور بیان معانی شرح مطالب اور تعین مراد بھی ادھر ہی سے ہوا ظاہر ہے کہ جب پیغمبر کو بھی

معانی و مرادات کے سمجھنے میں بیان حق کے تابع رکھا گیا جس پر کہ خود قرآن اترا تو امت کی کیا مجال تھی کہ اس کے فہم کو مطالب قرآنی پر حاکم بنا کر آزاد چھوڑ دیا جاتا اور وہ سلسلہ معانی میں مدعی یا مجتہد بن بیٹھتی اس لئے اسے بھی حق تعالیٰ نے فہم مراد میں بیان حق ہی کا تابع رکھا اور وہی بیان جو اپنے پیغمبر کے سامنے خود حق تعالیٰ نے دیا تھا جس سے آپ نے مرادات ربانی کو سمجھا تھا اسی بیان کی نقل و روایت کا ذمہ اپنے پیغمبر پر عائد فرما دیا کہ وہ امت کو اس بیان پر مرادات ربانی سمجھائیں اور تعلیم کر دیں۔ فرمایا۔

و انزلنا الیث الذکر  
لتبین للناس ما نزل  
الیہم و لعلہم یتفکرون  
اور ہم نے اتارا تمہاری طرف ایسے پیغمبر  
ذکر قرآن، تاکہ تم اسے لوگوں کیلئے کھول  
کھول کر بیان کر دو جو ان کی طرف اتارا  
گیا اور تاکہ وہ خود بھی تفکر کر سکیں۔

گویا تفکرات کا درجہ بھی فہم مراد کے بعد رکھا گیا تاکہ تفکر کا تعلق تعین مراد سے نہ رہے بلکہ اس بیان کے ذریعہ متعین شدہ مراد کے دائرہ میں محدود رہ کر فکر اپنا کام کرے تاکہ اس فکر سے مرادات خداوندی ہی کے حقائق و لطائف کھلیں غیر مراد چیزیں محض لفظوں کی آڑے کر پیدا نہ کی جائیں کہ وہ معارف الہیہ نہ ہوں گے بلکہ تخیلات نفسانہ اور اہام رویہ ہوں گے جو ناقابل التفات، فلسفہ ہوگا، حکمت نہ ہوگی۔ دوسری جگہ قرآن حکیم نے ارشاد فرمایا۔



وَمَا اَنْزَلْنَا عَلَیْكَ  
الْكِتَابَ اِلَّا لَتَبِیْـۤتَ  
لَهُمُ الَّذِیْ اَخْتَلَفُوْا  
فِیْهِ .

اور ہم نے یہ کتاب تم پر (اے پیغمبر) نہیں اتاری مگر اس لئے کہ تم کھول کر بیان کرو ان باتوں کو جن میں لوگ جھگڑے اور اختلافات میں پڑے ہوئے ہیں ۔

ظاہر ہے کہ یہ جھگڑا یا تو خود قرآن کے بارے میں ہو گا کہ اس کی آیت کے معنی میں اختلاف ڈالیں اور جھگڑے میں پڑ جائیں ، یا معاملات میں ہو گا ۔ جس میں ہر فریق اپنے کو حق بجانب ثابت کرنے کے لئے قرآن ہی سے سند لگائی کوشش کرتا ہو اور اس طرح معاملہ کے حکم میں اختلاف پڑ جائے دونوں کا قرار واقعی علاج بیان رسول کو بتلایا گیا جس سے معنی اور معاملہ کا ایک رخ متعین ہو جائے پس یہ بیان دو مختلف باتوں میں ترجیح اور تشخیص کا کام دیکھا اور یہ جب ہی ممکن ہے کہ یہ بیان اس قرآن سے الگ ہو اگر وہ بعینہ وہی قرآن ہو تو جب کہ لوگوں نے خود اسی میں جھگڑا ڈالا ہوا ہے تو ان جھگڑاؤں کو لوگوں کے لئے وہی مختلف فیہ معنی فیصلہ کیسے بن سکیں گے اس لئے نبی کے بیان کو جو بیان الہی ہے قرآن کے علاوہ ایک حقیقت کہا جائے گا جو ان مختلف پارٹیوں یا افراد کے سوچے سمجھے مختلف معانی کے حق میں مزج ہو گا جس سے اختلاف ، چپک جائے گا اور فیصلہ حق سامنے آجائے گا ۔

حدیث نبوی قرآن کا بیان ہے | اس سے صاف واضح ہے کہ یہ بیان رسول اس قرآن سے الگ کوئی چیز ہے جو قرآن کے حقائق اور اوچیل شدہ معانی کو متعین طریق پر کھول کر سامنے رکھ دیتا ہے اور جب کہ وہ نکلا ہوا اسی نور سے ہے جس سے قرآن نکلا تو اس میں اس نور کو نمایاں کرنے کی جو قوت ہوگی وہ کسی دوسرے کلام میں نہیں ہو سکتی پس ، اسی بیان کا نام خواہ وہ قولی ہو یا عملی سکتی ہو یا تقریری قرآن کی اصطلاح میں بیان ہے اور حضور صلی اللہ تعالیٰ علیہ وبارک وسلم کی اصطلاح میں اس کا ، نام حدیث یا سنت ہے جو حَدَّثُوا عَنیْیَ اَعْلَیْکُمْ دِیْنَتِیْ سے مفہوم ہوتا ہے یہ بیان مبہات قرآنی کے لئے ایضاح ہے محملات قرآنی کے لئے تفصیل ہے ، مشکلات قرآنی کے لئے تفسیر ہے مخفیات قرآنی کیسے اظہار ہے ، کنایات قرآنی کے لئے تصریح ہے جس کے بغیر اختلافات کا فیصلہ اور ، مرادات خداوندی کی تعین کی کوئی صورت نہیں اس لئے مجموعہ حدیث نبوی مجموعہ قرآن کے لئے یا ہر ہر حدیث نبوی الگ الگ کسی نہ کسی آیت کے لئے بیان ہے اور آیاتوں کے مضمرات چونکہ مختلف انواع ہیں اس لئے ان کے یہ بیانات مختلف الانواع ہیں اور اس لئے ان کے اصطلاحی نام بھی جدا جدا ہو گئے مثلاً اگر آیت دروایت کا بعینہ ایک ہی مضمون ہے تو حدیث کو بیان تاکید کہا جائے گا ۔ اگر آیت کے مختلف محملات میں سے کسی ایک احتمال کو حدیث نے متعین کیا

ہے تو بیان تعیین کیا جائے گا اگر آیت کا پیش کردہ حکم مقدار کے لحاظ سے مبہم ہے جسے حدیث نے مشخص کیا ہے تو بیان تقریر کہا جائے گا۔ اگر آیت کے کسی اجمال کو حدیث نے کھولا اور پھیلا یا ہے تو بیان تفصیل ہوگا اگر آیت کے کسی چھوٹے ہوئے مضمون مثلاً کسی قصہ کے ٹکڑے کو یا دلیل کے کسی مقدمہ کو حدیث نے اس کے ساتھ ملا دیا تو بیان الحاق کہا جائے گا، اگر آیت کے حکم کی وجہ حدیث نے ظاہر کی ہے تو بیان توضیح کہا جائے گا، اگر آیت کے کسی کلیہ کا کوئی جزئیہ حدیث نے ذکر کر دیا ہے تو بیان تمثیل ہوگا، اگر حکم آیت کی علت حدیث نے واضح کی ہے تو بیان تعلیل کہا جائے گا، اگر کسی قرآنی حکم کے خواص و آثار حدیث نے کھولے ہیں تو بیان تاثیر کہا جائے گا، اگر کسی حکم آیت کی حدود حدیث نے واضح کی ہوں تو بیان تحدید کہا جائے گا، اگر کسی عام کا کوئی فرد مشخص کر دیا ہو تو بیان تخصیص کہا جائے گا، اگر آیت کے کسی جزیرے کے مشابہ کوئی جزیرہ کسی مشترک علت کی بنا پر حدیث نے پیش کیا ہو تو بیان قیاس کہا جائے گا، اگر آیت کے کسی اصول کلی سے حدیث نے کوئی جزئیہ مستنبط کر کے پیش کیا ہے تو بیان تفریع کہا جائے گا اور اگر قرآن کے کسی جزیرے سے حدیث نے کوئی کلیہ اخذ کر کے نمایاں کیا ہو تو بیان استخراج کہا جائے گا وغیرہ وغیرہ جن کی مثالیں طول کے خیال سے نقل نہیں کی گئیں، غرض حدیث نبوی قرآن کا بیان ہے اور بیان کی مختلف انواع ہیں جو نوعیت مضامین

کے لحاظ سے مشخص ہوتی ہیں اور انہی کی مناسبت سے اس بیان کا نام اور عنوان مشخص ہوتا ہے۔

اب یہ کام مجتہد یا راہنہ فی العلم کا ہے  
**کتاب و سنت کا مابینی رابطہ اور اس کا فہم** | کہ سنت کے ان بیانات کی نوعیت

کا پتہ چلا کر اسی کے مناسب اس بیان کو کتاب اللہ کی طرف رجوع کر دے اور اس بیان کو اس سے ماخوذ ثابت کر دے مگر اس میں نہ ہر کس و نا کس کا فہم معتبر ہے نہ ہر ایک کو یہ علمی قوت حاصل ہے کہ وہ کتاب و سنت کے مابینی علاقہ اور رابطہ کا پتہ چلا کر اس پر حکم لگائے یہ کام لایاب استنباط اور اصحاب تفقہ و اجتہاد کا ہے کہ وہ اس خامض علم پر بتوفیق خداوندی مطلع ہوں اور علوم علما کو مطلع کریں۔

بہر حال جس قدر بھی حدیثی احکام ہیں وہ درحقیقہ  
**حدیث بحیثیت حجت مستقل** | قرآن ہی سے ماخوذ اور اسی کا بیان ہیں البتہ

ان کی خاص نوعیت کی وجہ سے ان میں دو چیزیں پیدا ہو جاتی ہیں۔ ایک حجت تابع قرآن ہونے کی ہے سو اس حجت سے اس کا نام بیان قرآن ہوگا گو اس بیان اور قرآن کا درمیانی واسطہ دقیق ہو اور بغیر عمیق علم کے ہر ایک پر نہ کھلے دوسری حجت اس کی تشریع احکام کی ہے اس کی رو سے حدیث ایک مستقل مصدر تشریع اور شریعت کی حجت مستقلہ ثابت ہوگی اس لئے جن نصوص سے حدیث

کا بیان ہونا واضح ہوتا ہے ان سے تو حدیث کی تابعیت اور فرعیت کی شان نمایاں کی گئی ہے اور جن نصوص سے حدیث مصدقہ تشریع ثابت ہوتی ہیں ان سے اس کے احکام کو مثل احکام قرآن بتلا کر حدیث کا قرآن کے مماثل حجت شرعیہ ہونا واضح کیا گیا ہے جیسے حدیث نبوی میں ارشاد فرمایا گیا ہے۔

الا الخ او تیت القرآن  
ومثله معه  
خبر دار رہو کہ مجھے قرآن کے ساتھ اس کا مثل بھی دیا گیا ہے، (البوداؤد) اور فرمایا گیا۔

توانما حرم رسول الله كما  
حرم الله  
اور تحقیق رسول اللہ نے بعض چیزیں حرام کی ہیں جیسے اللہ نے حرام کیں۔

اس سے تشریعی طور پر حدیث کی استقلالی شان واضح کی گئی ہے رہا یہ پہلو کہ بعض دفعہ احکام جو احادیث میں ہیں اور قرآن میں نہیں جیسے مقدم بن معدی کرب کی حدیث میں آپ نے حجیت حدیث اور اس کی مستقل تشریعی شان کو نمایاں کرتے ہوئے فرمایا کہ ہمارا اہلی کی حرمت قرآن میں نہیں اسے رسول اللہ نے حرام کیا ہے یا درندوں کے گوشت کی حرمت کلام اللہ میں نہیں کلام رسول میں ہے وغیرہ وغیرہ جن سے حدیث کی نہ صرف مستقل شان تشریع ہی قرآن سے الگ ہو کر ثابت ہوتی ہے بلکہ بظاہر بعض احکام کا قرآن سے علاوہ بھی ثابت نہیں ہوتا جو بظاہر حدیث کے بیان قرآن ہونے کے منافی اور سابقہ دعویٰ کے خلاف

ہے جس میں تمام احادیث کے بیان قرآن ہونے کا ادعیٰ کیا گیا تو جواب یہ ہے کہ یہ روایت اور یہ احکام حدیث بھی میان قرآن ہونے سے نہیں نکل سکتے کیونکہ اس قسم کی روایات کے احکام کو جزوی طور پر کسی خاص آیت پر نظر نہ پڑیں مگر وہ کلی طور پر آیت کے ذیل کے بیان ثابت ہوں گے جسے قرآن نے ایک مستقل اصول کی حیثیت سے بیان فرما دیا ہے۔

ما اتاكم الرسول فخذوه  
وما نهاكم عنه فانتهوا  
جو رسول لا کر دیں اس کو لے لو اور جس سے روک دیں اس سے رک جاؤ۔

پس اس قسم کے تمام احکام جن کو اللہ کے رسول نے مشروع فرمایا ہے وہ حقیقت اس مذکورہ آیت کا بیان واقع ہو رہے ہیں جس میں رسول کو خود احکام دینے کی ہدایت دی گئی ہے اور تشریع رسول کو تشریع الہی کے متوازی قرار دیا گیا ہے گویا اوپر کی دو ذکر کردہ حدیثیں درحقیقت اس آیت کا بیان واقع ہو رہی ہیں اور اس طرح حدیث نبوی کے دیئے ہوئے مستقل احکام سب اسی آیت کے نیچے کر بیان قرآن ثابت ہو جائیں گے۔ چنانچہ سلف صالحین اور صحابہ کرام ایسے مستقل حدیثی احکام کو اسی آیت کی رو سے قرآنی احکام اور بیان قرآن کہتے تھے سیدنا حضرت عبد اللہ ابن مسعود رضی اللہ تعالیٰ عنہ سے ایک بڑھیا نے کہا کہ آپؐ کو دھننے والی عورت پر لعنت کرتے ہیں حالانکہ قرآن میں کو دھننے کی ممانعت کہیں بھی نہیں ہے۔ فرمایا کاش تو قرآن پڑھی ہوتی، کیا قرآن میں یہ آیت نہیں ہے

کہ جو رسول لا کر دیں اسے لے لو اور جس سے روکیں اس سے رک جاؤ۔ کہا ہاں یہ تو ہے، فرمایا کہ بس اسی کی رو سے رسول نے واسطہ رکھ دینے والی، پر لعنت کی اور اس فعل قبیح سے روکا، تو یہ حکم رسول اس آیت کا بیان ہو کر قرآنی حکم ہو گیا یا جیسے امام شافعیؒ نے ایک بار حرم مکہ میں بیٹھ کر علمی جو کش میں فرمایا کہ آج میں ہر سوال کا جواب قرآن سے دوں گا، تو کسی نے حرم میں قتل زنبور دیتا مارنے کا حکم پوچھا کہ قرآن میں کہاں ہے؟ جو امام شافعیؒ کا مذہب ہے، فرمایا آیت، ما اتاکم الرسول سے۔ تو حکم رسول کا ماننا واجب نکلا اور حدیث اقتدا باللذین من بعدی ابی بکر و عمر، میرے بعد ابوبکر و عمر کی اقتدار کرو، سے سیدنا حضرت ابوبکر و سیدنا حضرت عمر رضی اللہ تعالیٰ عنہما کے حکم کا ماننا واجب نکلا، اور سیدنا حضرت عمر رضی اللہ تعالیٰ عنہ نے فرمایا یقتل الذین یحرمون فی الحرم ہرم میں قتل، بھر ٹری ماری جاسکتی ہے، اس لئے یہ قتل زنبور کا حکم بیک واسطہ آیت، ما اتاکم الرسول، کا بیان ثابت ہو کر قرآنی حکم ثابت ہوا۔

بہر حال حدیث کی دو جہتیں ثابت ہوتی ہیں، ایک بیان قرآن ہونے کی جو اس کے تفریحی ہونے کی دلیل ہے، اور ایک اس کے مستقل حجت ہونے کی جو حجتی رشتہ سے گو بیان قرآن بھی ہو مگر عملی طور پر وہ حکم رسول اور حکم حدیث ہے جو جمعیت میں اس کے مماثل قرآن ہونے کی حجت ہے۔ اس لئے حدیث میں ان دو پہلوؤں کے لحاظ سے دو شانیں پیدا ہو جاتی ہیں، ایک اصل ہونے کی اور ایک فرد

ہونے کی، سو وہ قرآن کے لحاظ سے تو فروع مانی جا دے گی کہ وہ اس کا بیان ہے اور تابع اصل ہوتا ہے اور اجتہادی فقہوں کے لحاظ سے اصل مانی جا دے گی۔ کہ احکام اس سے مانو ذہبی میں اور اس سے شرح شدہ بھی ہیں، اس طرح، حدیث ایک برزخ کبریٰ ثابت ہوئی جو قرآن سے علم لیتی ہے اور فقہ کو دیتی ہے۔ اگر حدیث درمیان میں نہ ہو تو فقہ کا کوئی جڑ براہ راست قرآن سے نہیں لگ سکتا، اور مفہوم بھی نہیں ہو سکتا۔

قرآن اور فقہ کیساتھ حدیث کا رابطہ | اسی بنا پر امت میں حدیث نبویؐ کی جو اہمیت تسلیم کی گئی ہے وہ کسی علم کی نہیں کیوں کہ وہ قرآن کی تو تفسیر ہے اور فقہ کا متن ہے اس لئے حدیث کے بغیر قرآن حل ہو سکتا ہے فقہ بن سکتا ہے اس لئے اطلاع حدیث کی، مجلسین اور حدیث سنانے کی محفلیں جس دھوم دھام سے اسلامی حلقوں میں منعقد ہوئیں دنیا کی کسی قوم میں اس کی نظیر نہیں مل سکتی کہ اپنے رسول کے کلام کو اس تحفظ اور تیقظ کے ساتھ کسی قوم نے محفوظ کر دکھایا ہو، اور اس سے فروع بنوے مسائل اور شرائع اور علوم کا استنباط کیا ہو۔ حدیث کے بارے میں یہ دھوم دھام درحقیقت قرآن نہی کی دھوم دھام تھی اور ساتھ ہی ساتھ فقہ سازی کی دھوم دھام بھی تھی جو فقہ، قرآن و حدیث کے اجمالات کی، تفصیل اور کتاب و سنت کے تخم سے نکلا ہوا ایک شجرہ طیبہ ہے جس کی جڑ

قرآن ہے بنیادی تنہا اور ساق جس پر درخت کھڑا ہوا ہے حدیث ہے اور  
 پھول پتیوں کا پھیلاؤ فقہ اور استنباط ہیں سر دست اس سے بحث  
 نہیں کہ فقہی اور اجتہادی مسائل کی اسلام میں کیا نوعیت ہے اور اس کا حکم  
 کیا ہے ؟ بلکہ صرف فقہ کے نشو و نما اور وجود پذیر ہونے کی نوعیت پر روشنی  
 ڈالنی ہے کہ وہ حدیث کا نتیجہ اور قرآن کا ثمرہ ہے لیکن یہ نتیجہ اور ثمرہ بلا واسطہ  
 حدیث وجود پذیر ہونا ممکن نہ تھا اس لئے حدیث دو بعید چیزوں کو باہم ملا  
 دیتی ہے یعنی کلام مجتہدین کو کلام رب العالمین سے مربوط کر دیتی ہے پس جس طرح  
 اللہ اور بندوں کے درمیان رسول واسطہ ہیں کہ انکے بغیر بندے خدا تک نہیں ،  
 پہنچ سکتے ، اسی طرح کلام خدا اور کلام اجتہاد و استنباط کے درمیان کلام رسول  
 واسطہ ہے کہ اس کے بغیر کلام عباد کو کلام خدا سے کوئی سند نہیں مل سکتی ،  
 اس لئے جو طبقہ بھی حدیث کو ترک کر دے گا نہ وہ قرآن تک پہنچ سکے گا نہ فقہ  
 تک گویا اس کے ہاتھ میں دین کی کوئی بھی اصل اور حجت باقی نہ رہے گی اور وہ  
 محض اپنے نفسانی تخیلات کا بندہ ہوگا جنہیں اغواء شیطانی سے اس نے ،  
 فرمان خدا وندی سمجھ رکھا ہوگا حالانکہ اس میں کلام خدا اور کلام رسول تو یکساں ہے خود  
 کلام فقہاء تک کے سمجھنے کی بھی اہلیت نہ ہوگی ۔

## سند میں کلام کی گنجائش و حجیت حدیث سے انکار

مہر حال حدیث نبوی دین کے لئے حجت شرعی ، تفریعی مسائل کے لئے مائدہ  
 اور قرآن کے لئے واضح ترین بیان اور شرح ہے حدیث اپنے ثبوت کے لحاظ  
 سے غنی ہستی مگر اپنی ذاتی نوعیت کے لحاظ سے قرآن کی طرح قطعی ہے اس غنیت  
 اگر آئی ہے تو حدیث ہونے کی وجہ نہیں بلکہ سند کے سلسلے سے آئی ہے اگر یہی  
 حدیثی حکم ہمیں بلا واسطہ خود حضرت صلی اللہ تعالیٰ علیہ وبارک وسلم بالمشاذہ ،  
 دیتے تو اس کی اطاعت اسی طرح فرض تھی جس طرح قرآنی حکم کی ، اس قطعیت  
 میں اگر فرق پڑا ہے تو کلام رسول ہونے کی وجہ سے نہیں بلکہ درمیانی واسطہ  
 کی وجہ سے جس سے اس کا حکم رسول ہونا قابل خود ہوا کہ نہ حکم رسول کا ماننا ،  
 قابل تامل ہوا کیونکہ اس کے ماننے کی قطعیت تو مآئدہ الرسول سے ثابت شدہ  
 ہے جس کا ماننا قرآن کا ماننا ، اور جس سے انکار کرنا قرآن سے انکار کرنا ہے ۔ نیز  
 اس کی اطاعت بعینہ خدا کی اطاعت ہے من اطاع الرسول فقد اطاع  
 اللہ اس لئے اطاعت رسول سے انکار اطاعت خدا وندی سے انکار ہے ،  
 جس سے دونوں کا ماننا قطعیت کے ساتھ فرض ٹھہرتا ہے اس لئے بحث ،  
 حدیث کی نہیں بلکہ سند اور روایات کی ہے پس اگر اس کی سند روایت اسی ،  
 نوعیت کی ہیں جو نوعیت قرآن کی روایت کی ہے تو بلاشبہ وہ حدیث موث

یقین بن جائے گی جیسے حدیث متواتر کہ اس کا ماننا فرض قطعی ہو گا اور اگر سند اور ثبوت میں کسی شبہ کی گنجائش پیدا ہو جائے تو حدیث موجب ظن ہوگی، اس لئے اصولاً انکار حدیث یا انکار حجیت حدیث کا تو کوئی سوال ہی پیدا نہیں ہوتا، البتہ سند میں کلام کرنے کی گنجائش پیدا ہو جاتی ہے، سو وہ حدیث یا حجیت حدیث کا انکار نہیں۔ اگر کوئی اس گنجائش کی وجہ سے حدیث سے انکاری ہے تو وہ دھوکہ میں ہے کیوں کہ اس گنجائش کا اثر زیادہ سے زیادہ یہ ہو سکتا ہے کہ سند کے بارے میں چھان بین کی جائے اور جس درجہ کی سند ہو اسی درجہ کی حدیث سمجھی جائے نہ یہ کہ حدیث یا اس کی حجیت سے انکار کر دیا جائے پس اس سے حدیث کے حجت ہونے کے درجات یا اس کی حجت سے درجات متفاوت نکلیں گے یعنی جس درجہ کی سند ہوگی اسی درجہ کی حدیث ہوگی اگر سند حدیث کے رجال سب کے سب اصول فن کے لحاظ سے ثقہ اور عادل و ضابط ہوں گے اور ساتھ ہی مسلسل اور متصل ہوں تو حدیث واجب القبول ہو جائے گی ورنہ اس درجہ کی نہ گی ظاہر ہے کہ سند میں کلام کی گنجائش ہونے کا یہ مطلب نکلتا ہے کہ یہ حدیث قطعی نہیں یا ثابت نہیں نہ یہ کہ حدیث حجت نہیں یا کلام رسول حجت نہیں ہو سکتا یہ تو ایسا ہی ہے جیسا کہ راستہ کی خرابی کی وجہ سے اگر کوئی شخص منزل مقصود تک نہ پہنچ سکے تو کہہ دے کہ منزل ہی غیر موجود یا معسوم ہو گئی، ایسے شخص کو مایوس کیا کا مرخص کہہ کر پاگل خانہ بھیجا جائے گا نہ کہ اس کی جوابدہی کی فکر کی جائے گی

اس لئے ضعف سند وغیرہ کی وجہ سے اصولاً تو انکار حدیث کی گنجائش نہیں نکلتی زیادہ سے زیادہ اس سند خاص کے انکار کی گنجائش نکل آتی ہے جو اہل فن کی رائے میں مجروح ہو سو وہ انکار حدیث نہیں تنقید سند ہے۔

### کلام رسول کے اثبات و تحفظ میں قرآن کا اہتمام

اس سے بھی زیادہ دانشمندی یہ ہے کہ حدیث کا انکار قرآن کے سر رکھ کر کیا جائے حالانکہ قرآن اسے بیان قرآن کہہ رہا ہے اس بیان کو اہمیت دے رہا ہے اس کے بارے میں خدا کی ذمہ داری دکھلا رہا ہے اور پھر خدا ہی کی طرف سے اس ذمہ داری کو رسول کے سر عائد کر رہا ہے، حاصل یہ ہے کہ حدیث کے انکار کی گنجائش نہ تو اس کی سند کی وجہ سے ہو سکتی ہے کیونکہ ضعف سند کی صورت میں زیادہ سے زیادہ گنجائش اس سند خاص کے انکار یا اس پر تنقید کی نکلتی ہے جسے انکار حدیث نہیں کہا جاسکتا تنقید سند کہا جائے گا ان دونوں کو ملا کر غلط ملط کر دینا عقل کے نقطہ ہونے کی علامت ہے اور نہ ہی حدیث کے انکار کی گنجائش قرآن کی آڑے کر ہو سکتی ہے جب کہ قرآن اسے اپنا بیان کہہ کر اس کے ساتھ خدائی ذمہ داری دکھلا رہا ہے۔ بہر حال کلام رسول کے اثبات و تحفظ میں قرآن کا یہ اہتمام دیکھتے ہوئے اسی قرآن کو کلام رسول کی نفی کی دلیل سمجھ لیا جانا مایوس کیا ہے کچھ آگے ہی کا درجہ رکھتا ہے۔ نیز اسی طرح حدیث کا انکار اس وجہ سے کیا جانا کہ اس میں دربیانی

روایت کا واسطہ آگیا ہے اس سے بھی زیادہ دانش مندی کی دلیل ہے کیونکہ اس مصنوعی اصول سے تو قرآن کا اقرار و تسلیم بھی باقی نہیں رہ سکتا کیوں کہ وہ بھی تو ہم تک بوسائط ہی پہنچا ہے۔ اسی طرح اگر اس وجہ سے حدیث کا انکار کیا جائے کہ اس کے روادے عدویہ کیفیت میں قرآن جیسے نہیں یعنی ایسے اور اتنے نہیں جیسے اور جتنے قرآن کے ہیں۔ سو اس کا حاصل بھی زیادہ سے زیادہ یہ نکل سکتا ہے کہ چونکہ فلاں قسم حدیث کی سند قرآن کی سند جیسی نہیں اس لئے ہم اسے قرآن جیسا قطعی الثبوت نہیں مانتے نہ یہ کہ ہم جنس حدیث کو نہیں مانتے کیونکہ یہ عبادت کہ روادے ایسے اور اتنے نہیں تفادت سند پر دلالت کرتی ہے نہ کہ انکار سند پر۔ بہر حال جنس حدیث کے انکار کے لئے کوئی اصولی راستہ نہیں نکلتا کہ ممکن حدیث اس کے ذریعہ راہ مفر اختیار کریں۔ اب وہ زیادہ سے زیادہ یہ کہہ سکتے ہیں کہ جنس حدیث کے بیان قرآن ہونے سے تو ہمیں انکار نہیں جب کہ اس کا ثبوت قرآن سے ملتا ہے لیکن اس جنس کی انواع و اقسام کی اور اس کے مشخص افراد کا نامنا ہمارے ذمہ ضروری نہیں جب کہ تشخیص کے ساتھ قرآن نے انواع حدیث کے بارے میں کوئی تصریح نہیں کی۔ لیکن اول تو یہ شبہ ہی نہیں ہے کیوں کہ اگر قرآن کوئی اصل کلی بیان کر دے تو اس کی جزوی مثالوں اور فروعات کو اس کی تاریخ میں تلاکس کرنا چاہیئے نہ کہ خود اس کے اوراق میں ورنہ وہ دستور اساسی کیا ہو گا اچھا خاصا بائی لاز ہو کر رہ جائے گا جو اس کی شان کے منافی ہے ظاہر ہے

کہ قرآن میں تو شریعات کی بنیادیں ہی قائم کی گئی ہیں ان کی جزئیات کو بھی، اسی میں تلاکس کرنا قانون اساسی کی وضع سے بے خبری بلکہ اس کے بارے میں بے حسی کی دلیل ہے اس لئے جب جنس حدیث کو قرآن سے ثابت شدہ مان لیا گیا تو اس کی فروعات اور انواع اقسام کو بالاولاد ثابت شدہ مان لیا گیا۔ جب کہ فروعات جنس میں بغم ہوتی ہیں اور ضنا وہ بھی اصل کے ساتھ ثابت شدہ مانی جاتی ہیں اس لئے اصل کے اقرار کے بعد فروغ کے انکار کی کوئی گنجائش باقی نہیں رہتی

**تعداد روادے کے اعتبار سے روایت کی چار قسمیں**

البتہ اس سلسلہ میں ایک مطالبہ کسی حد تک جائز سمجھا جاسکتا ہے اور وہ یہ کہ جب قرآن نے جنس حدیث کو خود ثابت کیا اور اس کی اہمیت پر روشنی ڈالی تو کم از کم اس اہم ترین اصول کی کوئی ایک آدھ مثال تو اسے دے دینی چاہیئے تھی، جس سے حدیث کے تنوع اور تعدد انواع کا جواز سمجھ میں آجاتا جس سے آنیوالوں کے لئے حدیث کے انقسام اور ان کی حد بندیوں کے لئے سند جواز مل جاتی تو ہیں عرض کر دل لگا کہ قرآن نے کمال جامعیت کے ساتھ یہ مطالبہ بھی پورا کر دیا ہے۔ اس لئے نہ صرف انواع حدیث کی ایک آدھ مثال ہی دے دی ہے بلکہ سند اور رجال کے اعتبار سے حدیث کی بنیادی قسموں پر بھی کافی روشنی ڈال دی ہے جس سے راویوں کی تعداد اور ان کے اوصاف کے لحاظ سے حدیث کا مقام بھی

متعین ہو جاتا ہے اور اقسام کی طرف بھی راہ نمائی ہو جاتی ہے اسے سمجھنے کے لئے پہلے اس پر غور کیا جائے کہ محدثین نے حدیث کی بنیادی تقسیم کیا کی ہے جس سے بقیہ اقسام حدیث شاخوں کی طرح شاخ و برشاخ ہو کر نکلتی گئی ہیں۔  
 موصوفہ عقلی کے ساتھ تعدادِ رواۃ کے اعتبار سے روایت کی چار ہی قسمیں ہو سکتی ہیں جنہیں محدثین نے فنِ مصطلحات الحدیث میں اولیت کا درجہ دیا ہے۔  
**خبر غریب** | ایک یہ کہ نبی کریم صلی اللہ تعالیٰ علیہ و آلہ وسلم سے لے کر ہم تک کسی حدیث کی روایت ایک ایک راوی سے ہوتی آرہی ہو اگر درمیان میں راوی کہیں ایک سے زائد بھی ہو جائیں تب بھی اسے ایک ہی ایک راوی کی روایت شمار کیا جائے گا اس حدیث کا نام محدثین کی اصطلاح میں، خبر غریب یا خبر فرو ہے۔ ایسی روایت سے گو قطعی یقین حاصل نہ ہو لیکن ظن ضرور پیدا ہو جاتا ہے جس کا دین و دنیا کے تمام معاملات میں قطعی طور پر اعتبار کیا گیا ہے اور ایسی خبر نہ صرف یہ کہ رد نہیں کی جاسکتی بلکہ اس پر ہزار بار نیوی و آخری معاملات کا فیصلہ کر دیا جانا ایک مسئلہ اور موضوع تحقیق ہے البتہ، اس میں یہ شرط ضرور ہے کہ وہ راوی ثقہ اور قابلِ اعتماد ہوں اور ان کے حفظ و عدالت پر کوئی تہمت نہ ہو۔

**خبر عزیز** | دوسری صورت یہ ہے کہ پیغمبر سے لے کر ہم تک کسی روایت کو دو دو ثقہ اور عادل آدمی روایت کرتے آرہے ہوں خواہ درمیان میں

کہیں رواۃ کا عدد دو سے بڑھ بھی جائے مگر وہ دو دو ہی کی روایت شمار ہوگی ظاہر ہے کہ یہ خبر پہلی روایت سے قوتِ سند کے لحاظ سے بڑھی ہوئی ہوگی، اور اس لئے اگر یہ پہلی روایت صرف ظن کا فائدہ دیتی تھی تو یہ غلبہ ظن کا فائدہ دیگی اور وہ معاملات میں پہلے سے زیادہ قوی حجت سمجھی جائے گی ایسی خبر کو محدثین کی اصطلاح میں خبر عزیز کہتے ہیں۔

**خبر مشہور** | تیسری صورت یہ ہے کہ اوپر سے نیچے تک کسی روایت کو کم از کم تین تین ثقہ آدمی روایت کرتے آرہے ہوں گو پہچ میں اسے زیادہ بھی ہو جائیں مگر یہ روایت تین ہی تین آدمی کی شمار ہوگی ظاہر ہے کہ یہ روایت دوسری روایت سے کہیں زیادہ قوی اور معاملات میں قوی ترین حجت شمار ہوگی جس کا انکار عادت و عرف میں صریح مکابہ اور جحد سمجھا جائے گا اس خبر سے نہ صرف غلبہ ظن بلکہ فی الجملہ یقین پیدا ہو جائے گا گو ضابطہ قضا میں وہ یقین نہ کہلائے لیکن دیانتاً اسے یقین کہتے ہیں کوئی بھی شک محسوس نہیں کی جائے گی۔ ایسی خبر کو محدثین کی اصطلاح میں خبر مشہور کہتے ہیں۔

**خبر متواتر** | چوتھی صورت یہ ہے کہ اوپر سے نیچے تک کسی روایت کو تین اور چار کی قید سے بالاتر ہو کر اتنے ثقہ اور عادل افراد روایت کرتے

آرہے ہوں جن کا جھوٹ پر جمع ہو جانا عادتاً محال ہو اور کسی دور میں بھی چار سے کم نہ ہوں خواہ زائد ہو جائیں اور زائد کی کوئی حد مقرر نہیں، تو یہ روایت تیسری



نورج روایت سے بدرجہا مضبوط اور قوت و اعتبار میں انتہائی حد پر پہنچی ہوئی ہوگی اور اس سے نہ صرف دیانتا ہی یقین حاصل ہو جائے گا بلکہ وہ یقین پیدا ہوگا جیسے عرف عام اور ضابطہ و قانون میں بھی یقین ہی کہا جائے گا۔ اور کسی حالت میں بھی اس کا رد و انکار جائز نہ ہوگا بلکہ وہ حجت قطعیہ سمجھی جائے گی اس کا نام اصطلاح محدثین میں خبر متواتر ہے۔

**تواتر کے اقسام و درجات** | اب اگر تواتر افراد سے گزر کر طبقات اور بڑی بڑی جماعتوں تک پہنچ جائے اور کسی روایت

کو ہر دور میں ایک جم غفیر اور جماعتیں کی جماعتیں روایت کرتی آرہی ہوں تو ظاہر ہے کہ تواتر کی قوت میں اور زیادہ استحکام پیدا ہو جائے گا تاہم جنس تواتر ایک ہی رہے گی اس جنس کی ان دو قسموں کے اصطلاحی نام حضرت الاستاذ الاکبر علامہ انور شاہ صاحب قدس سرہ نے تجویز فرمائے تھے تواتر کی ابتدائی قسم کا نام تواتر سندی، اور دوسری قسم کا نام تواتر قرنی وضع فرمایا تھا۔ پس قرآن کریم کی روایت تواتر قرنی ہے۔ بہر حال متواتر روایت میں کسی ادنیٰ شک و شبہ کی گنجائش نہیں ہو سکتی، ایسی خبر کا منکر زبان خلق پر مطعون یا مجنون کہلائے گا کیوں کہ یہ متواتر روایت گویا زبان حق ہوگی جو زبان خلق سے کام کرے گی، اس لئے اس خبر کو گویا خدا کی خبر اور خدائی نقل و روایت کہا جائے گا جسے جہتاً کی کوئی اصولی صورت ممکن نہ ہوگی کیونکہ اس خبر کا محافظ خود خدا ہوگا نہ مخلوق۔

بہر حال روایت کے سلسلے میں ایک سے لے کر چار تک حدیث عقل کے ساتھ یہ چار ہی صورتیں نکل سکتی ہیں جن میں راویوں کے لحاظ سے سہ زائد عدد والی روایت کم عدد والی روایت سے مضبوط اور محکم ہوگی اور اسی حد تک اس کی حجت اور اعتبار کا درجہ بڑھتا جائے گا بالفاظ دیگر روایت جس قدر بھی فرد سے گزر کر جماعت کی حد میں آتی جائے گی اسی قدر ظن سے یقین اور یقین سے کمال یقین کی طرف بڑھتی جائے گی ظاہر ہے کہ شریعت نے ایک عدد سے گزر کر دو کے عدد کو حجت تسلیم کیا ہے۔ فرمایا گیا۔

الاثنان وما فوقهما جماعة | دو اور دو سے زیادہ جماعت ہے۔ چنانچہ نماز میں اگر دو بھی جمع ہو جائیں تو شرعاً وہ نماز جماعت کہلائے گی اور تین ہو جائیں تو جماعت مہم ہو جائے گی گویا تین افراد کا مجموعہ شرعاً معتد بہ ہے پس جماعت کی حد ایک کے بعد ہی سے شروع ہو جاتی ہے پھر اگر عدد تین سے بھی بڑھ جائے مثلاً چار یا اس سے زائد افراد اکٹھے ہو جائیں تو وہ جماعت کبیرہ کے حکم میں آ جائے گی جس سے جمعہ بھی ادا کیا جاسکے گا جس کا موضوع ہی شرعی جماعت اور اجتماعیت ہے جیسا کہ لفظ جمع اور اس کے مادہ جمع سے ظاہر ہے پھر یہ جماعت کبیرہ اگر ثقہ اور عادل لوگوں پر مشتمل ہو جن کا ایک ایک فرد ثقت و عدالت کا خیمہ ہو گویا ایک ایک امت اور جماعت کے حکم میں ہو لہذا ان ابراہیم کان امة تو یہ جماعت ایک جماعت عظیمہ کے حکم میں ہوگی جس کی کہن ہوئی بات

قطعیت کے انتہائی مقام اور یقین کے اعلیٰ ترین درجہ پر سمجھی جائے گی جس سے زیادہ یقین اور کوئی صوت نہیں ہو سکتی نہ صرف اصطلاحاً بلکہ اصولاً اور فطرتاً اس سے قلوب اطمینان کی ٹھنڈک محسوس کریں گے۔ پس جماعت کی حد ایک کے بعد ہی سے شروع ہو جاتی ہے اور چار پر اگر ختم ہو جاتی ہے آگے اگر درجہ ہے تو کمال جماعت کا ہے نہ کہ اصل جماعت کا۔ اس لئے تعدد روایت کے سلسلہ میں اعتماد، یقین اور اطمینان اور اعتبار کا قصہ بھی کم از کم چار پر پہنچ کر پورا ہو جاتا ہے۔ آگے یقین و اطمینان میں اضافہ کے درجات آتے رہیں گے لیکن نفس یقین کا سرچشمہ چار ہی کا عدد رہے گا بشرطیکہ راوی ثقہ اور عادل ہوں اس لئے راویوں کے عدد کے لحاظ سے روایت کی چار قسمیں حصر عقلی کے ساتھ نکلتی ہیں جو خبر غریب، خبر عزیز، خبر شہور، اور خبر متواتر کے نام سے محدثین کے یہاں معروف ہیں۔

**خبر متواتر اور اس کی حجیت** | تدبر کیا جائے تو قرآن حکیم نے جنس حدیث کے اثبات کے ساتھ روایت کی ان چاروں قسموں کی بنیادیں بھی خود ہی قائم کر دی ہیں۔ چنانچہ ان میں سے خبر متواتر اور اس کی حجیت کا ثبوت تو خود قرآن کریم کی ذات ہی ہے جس کی روایت کا طریقہ ہی تواتر ہے جس سے وہ زمانہ نبوی سے ہم نوا ہوتا ہوا آرہا ہے گویا قرآن کی روایت ہی تواتر کا وجود ہے اگر تواتر سے انکار کر دیا جائے تو قرآن کا وجود ہی باقی نہیں رہتا اور ظاہر ہے کہ جو قرآن اور اس کی حجیت کو تواتر کی بنا پر تسلیم کرے گا اسے

خبر متواتر اور اس کی حجیت کو بھی قطعی طور تسلیم کرنا پڑے گا ورنہ قرآن کی حجیت سے بھی ہاتھ دھونا پڑے گا کیونکہ جو تواتر قرآن کی حجیت ماننے کا موجب ہوا ہے وہی تواتر حدیث متواتر میں بھی موجود ہے پھر کوئی وجہ نہیں کہ اسے حجیت نہ مانا جائے اور کوئی وجہ نہیں کہ علت تو دونوں جگہ مشترک ہو اور حکم الگ الگ ہو جائے یہ صحیح کہ قرآن کا تواتر بہت اونچا اور ایک خاص تواتر یعنی تواتر قرن ہے جس کا مقابلہ عام تواتر نہیں کر سکتا لیکن اس فرق کا ثمرہ زیادہ سے زیادہ فرق تراتر نکلے گا نہ کہ نفس تواتر کا انکار۔ کیونکہ اس کا حاصل یہ ہو گا کہ قرآن کریم کے تواتر سے اگر کمال یقین حاصل ہو جس کا درجہ اونچا ہے تو نفس تواتر سے یقین حاصل ہو نہ یہ کہ نفس تواتر خیر معتبر ہو جائے پس کمال تواتر کا ثمرہ قوت یقین ہے نہ کہ اصل تواتر اور اس کا ثمرہ (نفس یقین) کا انکار جو لوگ قرآن کے اعلیٰ ترین تواتر کو سامنے رکھ کر حدیث متواتر کی حجیت کے بھی قائل نہیں اور یا پھر حدیث متواتر کے انکار متواتر جھوٹے ہیں کیونکہ کمال تواتر میں بہر حال نفس تواتر بھی تو موجود ہے اور کمال یقین میں بلاشبہ اصل یقین بھی مضمر ہے پس کمال تواتر کی حقیقت اس سے زیادہ اور کچھ نہیں کہ نفس تواتر میں اضافہ ہو جائے ایسے ہی کمال یقین کی حقیقت اس سے زیادہ اور کیا ہے کہ اصل یقین میں زیادتی ہو جائے اور کوئی شخص بھی اضافہ تک بغیر اصل سے گزرے ہوئے نہیں پہنچ سکتا اس لئے زیادہ کا قائل درحقیقت اصل کا بھی قائل ہے جو اس زیادہ میں مضمر ہے۔

انفدیں صورت اضافہ کو سامنے رکھ کر اصل کا انکار کر دینا درحقیقت ،  
 اضافہ سے بھی انکار ہے درنہ بغیر اصل کے یہ اضافہ آخر آیا کہاں سے ؟ اور یہ منکر  
 اس تک پہنچا کیسے ؟ پھر بھی اگر وہ اضافہ کا نام لے کر اصل کا انکار ہی کرتا ہے  
 تو اسی کی مثال ایسی ہی ہوگی جیسے کوئی نیچے کی منزل منہدم کر کے اوپر کی منزل پر ،  
 رہنے کا دعویٰ کرے سو جیسے یہ شخص عقلاً کے نزدیک جھوٹا اور دروغ گو شمار  
 ہوگا ایسے ہی وہ شخص بھی جھوٹا شمار ہوگا جو قرآن متواتر کی حجت کو تواتر کی بنا  
 پر مان کر حدیث متواتر کی حجت کا انکار کرنے لگے ، کیونکہ خبر متواتر ہی کا تو یہ تواتر  
 ہے جس پر اضافہ ہو کر قرآن کا کمال رونا ہوا ہے بہر حال خبر متواتر اور اس کی  
 حجت کا ثبوت خود عین قرآن اور اس کی روایت ہے ۔

**قرآن سے مطلق روایت و خبر کا ثبوت** | بلکہ اگر غور کیا جائے تو قرآن کریم  
 کی روایت سے صرف خبر متواتر ہی

کا ثبوت نہیں ہوتا بلکہ نفس روایت و خبر کے معتبر ہونے کا ثبوت بھی باسانی  
 نکل آتا ہے کیوں کہ قرآن کی روایت ظاہر ہے کہ روایت متواترہ ہے اور روایت  
 متواترہ ایک قسم ہے نفس روایت کی ، گویا نفس روایت و خبر قسم کا درجہ ہے  
 اور خبر متواتر اس کی ایک قسم ہے اور ظاہر ہے کہ قسم کو مان کر قسم کا انکار یا قسم کو  
 معتبر مان کر قسم غیر معتبر ہونیکا اقرار ایسا ہی ہے جیسا کہ کوئی معتقد مان کر مطلق کا  
 انکار کر دے یا خاص مان کر عام کا انکار کر دے حالانکہ معتقد بن ہی نہیں سکتا ۔

جب تک کہ مطلق نہ ہو ، اور خاص بن ہی نہیں سکتا جب تک کہ عام نہ ہو اسلئے  
 قرآن کی روایت خاص یعنی متواتر کا اقرار کر کے آدمی مطلق روایت کے اقرار سے  
 کبھی پنج ہی نہیں سکتا جب کہ یہ مطلق روایت اس مقید میں موجود ہے اور خبر متواتر  
 کے معتبر ہونے کو مان کر نفس خبر و روایت کے معتبر بننے سے کبھی گریز کر ہی نہیں سکتا  
 جب کہ متواتر کے اعتبار میں نفس روایت کا اعتبار بھی آیا ہوا ہے اس لئے قرآن  
 کے طریق روایت سے محض خبر متواتر ہی کا ثبوت نہیں ہوتا جو قسم کا مرتبہ ہے بلکہ  
 مطلق خبر کے معتبر ہونے کا بھی ثبوت ہو جاتا ہے جو قسم کا مرتبہ ہے جس کے معنی یہ  
 نکلے کہ اصولاً نفس روایت اپنی اقسام کے ذیل میں حسب مراتب خود بلاشبہ معتبر  
 اور واجب التسليم ہے خواہ وہ قرآن کی روایت ہو یا غیر قرآن کی ، اس لئے حدیث  
 کی روایت کا معتبر ماننا قرآن کی روایت کو معتبر ماننے کے بعد ضروری ہو جاتا  
 ہے البتہ دونوں کی روایت کے درجات و مراتب کی قدران کے احکام کے مراتب  
 و درجات کے فرق سے انکار نہیں ہو سکتا مگر اصل کے انکار کی کوئی صورت نہ  
 ہوگی ۔

**منکرین حدیث کیلئے دوراستہ** | اس لئے منکرین کے لئے دو ہی صورتیں  
 ہیں ۔ یا وہ سرے سے نقل و روایت کا

انکار کر دیں اور کھل کر حدیث کے ساتھ قرآن کے بھی منکر ہو جائیں ، لیکن اگر وہ  
 قرآن کی روایت کو مانیں تو اس کے ضمن میں نفس روایت کو مان کر روایت حدیث

کامانا بھی ان کے سرعاً ہوتا ہے۔ یہ نہیں ہو سکتا کہ وہ قرآن کو مان کر حدیث کا انکار کر دیں ورنہ وہ نفس روایت کے ہی منکر کہلائیں گے۔

**ثبوت قرآن سے خبر متواتر کا ثبوت** مزید غور کیا جائے تو روایت متواتر کا ثبوت قرآن کی روایت ہی کو سننے

رکھنے پر موقوف نہیں بلکہ مطلقاً قرآن کے ثبوت سے بھی ہو جاتا ہے۔ یہ ضروری نہیں کہ قرآن کی روایت ہی سے اس کا ثبوت پیش کیا جائے کیونکہ قرآن کو حجت مان کر سوال یہ ہوتا ہے کہ اس قرآن کا قرآن ہونا آخر ہمیں کیسے معلوم ہوا؟ اگر خود قرآن ہی سے معلوم ہوا تو درحالیکہ ابھی تک خود قرآن کا قرآن ہونا ہی ثابت شدہ نہ ہو قرآن سے کسی چیز کا ثبوت کیسے ہو سکتا ہے؟ جسے تقدیم شئی علی نفسہ کہتے ہیں۔ لامحالہ غیر قرآن ہی سے قرآن کا قرآن ہونا معلوم ہو سکتا ہے۔ اور ظاہر ہے کہ غیر قرآن بجز پیغمبر صلی اللہ تعالیٰ علیہ وبارک وسلم کی خبر کے اور کیا ہو سکتا ہے؟ جو منقول ہو کر بلا کم و کاست ہم تک پہنچے اور اسی کا نام حدیث ہے اس لئے قرآن کا قرآن ہونا خود حدیث پر موقوف نکلا۔

اندریں صورت یہ کیسے ممکن ہے کہ قرآن تو واجب التسلیم ہوا اور حدیث نہ ہو ورنہ خود قرآن کا ثبوت اور وجود بھی ممکن نہ رہے گا۔

**خبر متواتر کی قطعیت کا ثبوت** ساتھ ہی یہ کہ جس خبر سے ہم کو قرآن جیسی قطعیت یقینی اور اہم ترین کتاب کا علم ہوا وہ خبر

بھی قطعیت میں قرآن سے کم نہ ہونی چاہیئے ورنہ اگر وہی ظنی ہو تو قرآن کا ثبوت قطعی نہ رہے گا بلکہ ظنی ہو جائے گا جس کے انکار سے نہ کفر عائد ہو گا نہ اس پر ایمان لانا فرض قطعی رہے گا جس سے ایمان کا کارخانہ درہم برہم ہو جائے گا اس لئے اس خبر کا قطعی اور انتہائی طور پر موجب یقین ہونا ضروری ہے اور ایسی خبر بجز متواتر کے دوسری نہیں ہو سکتی۔ اس لئے قرآن کے ثبوت سے پہلے مگر قرآن کی نسبت کے ساتھ نہ صرف جنس حدیث ہی کا ثبوت ہاتھ لگا جو جنس اور قسم کا مرتبہ ہے بلکہ اس کی ایک قسم خاص خبر متواتر کا ثبوت بھی نکل آیا اس لئے قرآن کو قرآن کہنے والا تو کم سے کم نفس حدیث اور اس کی ایک قسم متواتر کا کبھی انکار نہیں کر سکتا ورنہ وہ تسلیم قرآن کے دعوے میں بھی جھوٹا اور منافق شمار کیا جائے گا۔ ہاں قرآن ہی کا کوئی کھلے بندہ انکار کرنے لگے تو ہمیں اس تحریر میں اس سے تعرض کرنا نہیں، کیوں کہ منکر قرآن کا جواب دوسرے جس سے یہاں بحث نہیں بہر حال قرآن کو کسی بھی حیثیت سے مانا جائے کم از کم حدیث کا متواتر ماننا ضروری ہو جائے گا جس کے لئے قرآن کی روایت بھی ایک مستقل ثبوت ہے، اور خود عین قرآن کے اقرار کی نسبت بھی ایک مستقل ثبوت ہے جس کے ضمن میں، نفس حدیث کا ثبوت بھی خود بخود آجاتا ہے اس لئے خبر متواتر کا ثبوت تو قرآن حکیم سے بحمد اللہ تعالیٰ مل گیا۔

## خبر مشہور، خبر عزیز اور خبر غریب قرآن کی روشنی میں

اب حدیث کی بقیہ تین قسموں مشہور، عزیز، اور غریب پر قرآن کی روشنی میں غور کیجئے۔ سو خبر مشہور جو کم از کم تین ثقہ راویوں کا روایت سے منقول ہو اس کا اور اس کی حجیت کا ثبوت بھی ہمیں قرآن سے ملتا ہے قرآن حکیم نے اصحاب القریہ کے بارے میں فرمایا جو سورۃ یسین شریف میں ہے۔

واضرِبْ لَهُمْ مَثَلًا اصْحَابِ	یا کرو گاؤں والوں کی مثال جب کہ
الْقَرْیَةِ اِذْ جَاءَهَا الْمُرْسَلُونَ	ان کے پاس رسول آئے جب ہم نے،
اِذْ ارْسَلْنَا اِلَيْهِمُ اثْنَيْنِ فَكَذَّبُوهُمَا	ان کی طرف دو رسول بھیجے تو انہوں نے
فَعَزَّزْنَا بِثَالِثٍ فَقَالُوا اِنَّا	انہیں جھٹلایا تو ہم نے تیسرے سے
الْيَحْكَوْهُمُ مُّرْسَلُونَ	قوت دی اور دان تینوں نے کہا کہ ہم
	تمہاری طرف رسول بنا کر بھیجے گئے ہیں

اس سے واضح ہے کہ دو کی تکذیب کر دینے پر تیسرے کا اضافہ اصولاً اس وجہ سے تھا کہ عاداتاً تین ثقہ اور عادل افراد کو جھٹلانا فطرت انسانی کے خلاف ہے اور اس سے گاؤں والوں پر خدا کی حجت تمام ہو جائے گی کیونکہ تین آدمی کا مجموعہ جماعت کہلاتا ہے اور عاداتاً نہ تو تین افراد کی جماعت اور وہ بھی نیک او پارسا لوگوں کی مل کر جمعوت بول سکتی ہے اور نہ ہی اسے جھٹلایا جاسکتا ہے۔

ظاہر ہے کہ یہاں نقل اور روایت کے سلسلے میں تین کا عدد پیش نظر ہے رستا کا وصف پیش نظر نہیں کیوں کہ رسول تو ایک بھی ثقاہت و عدالت اور صدق و امانت میں ساری دنیا سے بڑھ کر ہوتا ہے اگر گاؤں والوں کو رسالت کی عظمت پیش نظر ہوتی تو وہ ایک رسول کی بھی تکذیب کی جرأت نہ کرتے اور کرتے تو وہ خود ہی غیر معتبر ٹھہر جاتے، رسولوں کے عدد میں لمبا خط و مصعب رسالت احنا ذہ کی ضرورت نہ ہوتی لیکن ان پر قانونی محبت تمام کرنی تھی تو آخر کار تین کا عدد مکمل کر کے رسالت ان تک پہنچائی گئی کہ دنیا کے عام اصول پر تین سچے انسانوں کی خبر کسی طرح بھی قابل رد شمار نہیں کی جاتی۔

اس سے یہ اصول واضح ہو جاتا ہے کہ اگر تین تین کی روایت سے کوئی خبر روایت ہوتی ہوئی ہم تک پہنچے تو قرآن کی رو سے لمبا خط روایت وہ ہرگز رو نہیں کی جاسکتی کیوں کہ اس سے نہ صرف غلبہ ظن بلکہ ویسا یقین حاصل ہو جاتا ہے جس میں شک کی گنجائش نہیں رہتی اور جب کہ یہی نوعیت خبر مشہور کی ہے تو قرآن کریم سے خبر مشہور اور اس کی حجیت کا ثبوت مل جاتا ہے۔ انہیں صورت خبر مشہور کے ثبوت اور اس کی حجیت کا منکر درحقیقت قرآن کے اس اصول اور آیت بالا کا منکر ہے جس کو منکر قرآن کہا جائے گا۔

اسی طرح خبر عزیز جس کی روایت دو ثقہ راوی کریں قرآن حکیم سے ثابت اور معاملات میں از روئے قرآن حجت ہے۔ ارشاد دفرآنی ہے۔

واشہدوا ذوی عدل منکو  
واقیموا الشہادۃ للہ

اور گواہ بناؤ دو عدل والوں کو اپنے  
میں سے اور روبرو اللہ شہادت قائم کرو

اس کا حاصل یہ ہے کہ دو کی شہادت محض معتبر ہی نہیں بلکہ حجت بھی ہے جس پر دین اور دنیا کے ہزار ماجانی، مالی، اخلاقی اور مابینی معاملات کا فیصلہ ہو جاتا ہے حتیٰ کہ قضائے قاضی ظاہر و باطن نافذ ہو جاتی ہے یہ شہادت ظاہر ہے کہ روایت ہے اس روایت کا نام شہادت تعارف کے طور پر محض اس لئے رکھ دیا گیا ہے کہ وہ سرکاری طور پر کسی مقدمے یا خصوصیت میں قاضی یا مجسٹریٹ یا ثالث و سرپینچ کے سامنے دی جاتی ہے جس سے اس میں سرکاری اہمیت پیدا ہو جاتی ہے ورنہ وہی روایت ہے جو عدالت کے کرنے کے باہر روایت کے نام سے موسوم ہوتی ہے ظاہر ہے کہ اس نام یا نسبت کے فرق سے ایک سرکاری خبر ہے اور ایک نجی۔ یا ایک اطلاع قضائہ ہے اور ایک دیانتاً خبر کی حقیقت میں کوئی فرق نہیں پڑتا۔ اگر یہی شہادہ عدالت کے کرے سے باہر نکل کر یہی روایت پبلک کے سامنے بیان کرے تو تبدیلی نام و نسب کے مساوی اور فرق ہی کیا ہوگا۔ پس اب اسے شہادت کے بجائے روایت کہنے لگیں گے لیکن خبر اور خبر کی حقیقت وہی رہے گی جو عدالت کے کرہ میں تھی اس لئے شہادت کی تمام شرائط درحقیقت روایت کی شرائط ہیں۔ پس جیسے شہادت بلا واسطہ ہو تو اس کا عینی ہونا ضروری ہے کہ شاید اپنا مشاہدہ یا سماع بیان

کرے ایسے ہی روایت میں بھی راوی اول کے لئے بھی یہی شرط ہے کہ روایت کردہ واقعہ اس کا چشم دید یا براہ راست خود کشید ہو۔ پھر جیسے روایت بالواسطہ بھی ہوتی ہے ایسے ہی شہادت بھی بالواسطہ ہو سکتی ہے جسے شہادت علی الشہاد کہتے ہیں اور جیسے ان دساتط کی شہادت کے لئے ضروری ہے کہ جس پر شہادت کی انتہا ہو وہ اپنا چشم دید یا خود کشیدہ واقعہ بیان کرے، ایسے ہی روایت کی سند کے لئے بھی ضروری ہے کہ اس کی انتہا جس پر ہونی چاہئے کہ راوی اول اپنا مشاہدہ یا سماع لقل کرے پھر ثقہ اور اعتماد کی جو شرائط شاہد کے لئے ہیں وہی راوی کے لئے بھی ہیں جن کی تفصیلات فن میں مدون ہیں۔ غرض شہادت و روایت ایک ہی چیز ہے۔ اس لئے اگر شہادت شرعاً حجت ہے تو بلاشبہ روایت بھی حجت ہے فرق ہے تو قضا اور دیانت کا ہے ذکر اصل خبر کا۔

پس قرآن کریم نے آیت بالا میں دو آدمی کی شہادت کو معتبر اور حجت مان کر درحقیقت دو کی روایت کے معتبر اور حجت ہونے کا اعلان کیا ہے پس اگر یہ دو کی روایت عدالت جسی اہم جگہ میں قانوناً معتبر ہے جس میں سیاسی اہمیت بھی موجود ہے تو انہی دو کی روایت عدالت سے باہر دیانات کے حلقوں میں جہاں وہ سیاسی اہمیت بھی نہیں ہے دیانتاً کیوں معتبر اور حجت نہ ہوگی؟ ضرور ہوگی بلکہ اسے بدرجہ اولیٰ معتبر اور حجت ہونا چاہئے اس لئے دو دو کی روایت کے معتبر اور واجب التسليم ہونے کا ماخذ بھی قرآن حکیم ثابت ہوا جس کا

نام خبر عزیز تھا اور واضح ہوا کہ خبر عزیز اور اس کی حجیت کا منکر درحقیقت آیت بالا کا منکر ہے جسے منکر قرآن کہا جائے گا۔ یہی خبر غریب جسے خبر فرد بھی کہا جاتا ہے اور جسے ایک ایک آدمی روایت کرے سو قرآن حکیم کی ایک نہیں بیسیوں آیتیں اس کے ثبوت میں پیش کی جاسکتی ہیں جن سے اس کی حجیت پر روشنی پڑتی ہے۔

**روایت اور اس کی حجیت** | اول تو سارے انبیاء کے پاس تن تنہا سیدنا حضرت جبریل علیہ الصلوٰۃ والسلام ہی کا وحی لے کر آنا اور خدا کی خبروں کی روایت کرنا ہی خبر فرد کے ثبوت کے لئے کافی ہے کیونکہ وہ ایک ہی کی خبر ہوتی تھی۔ آخر میں سیدنا حضرت جبریل علیہ السلام نے حضور صلی اللہ تعالیٰ علیہ وبارک وسلم تک پورا پورا قرآن روایت کیا یہ خبر فرد نہ تھی۔ حق تعالیٰ نے اسی کو فرمایا۔

افہ لقول رسول حکیم۔ | یہ قرآن، قول ہے ایک رسول کریم جبریلؑ کا۔

جس سے واضح ہے کہ قرآن کے راوی اول سیدنا حضرت جبریل علیہ السلام ہیں جنہوں نے تن تنہا سارا قرآن حضور صلی اللہ علیہ وآلہ وبارک وسلم تک پہنچایا۔ قرآن نے اس روایت کے بارے میں آیت بالائیں تصریح کی کہ وہ روایت جبریل تھی اور یہ بھی واضح کر دیا کہ قرآن کی روایت اور خبر فرد ان کے فرشتہ ہونے کی وجہ سے واجب التسلیم نہیں ہوئی بلکہ اس لئے کہ ان میں راویوں کے تمام محاسن

روایت جمع تھے اور تمام مطاعن روایت منفی تھے جو روایت کے معتبر ہونے کے لئے ضروری ہیں جیسا کہ رسول کریم ذی قوۃ وغیرہ کے اوصاف سے واضح ہے اور آئندہ اس کی شرح آتی ہے۔ بہر حال یہ مقدس راوی کتنے بھی اوصاف قدسیہ سے مستصف ہو لیکن یہ خبر بہر حال فرد ہی کی سبب کی جسے ایک شخصیت نے روایت کیا۔ جس سے خبر فرد کا ثبوت اور اس کی حجیت نص قرآنی سے عیاں ہو جاتی ہے اور جب جبریل علیہ السلام کی یہ اخبار غیبیہ صرف زمانہ نبوی ہی تک محدود نہیں بلکہ زمانہ آدم سے تا زمانہ خاتم الانبیاء صلی اللہ تعالیٰ علیہ وبارک وسلم اسی ایک فرد کی خبر پر سارے ادیان اور ساری شرائع کا دار و مدار ہے جس سے خبر فرد کا نہ صرف ثبوت بلکہ اہمیت کا بھی اندازہ ہوتا ہے کہ تمام ادیان اور شرائع کا دار و مدار ہی خبر فرد پر رہا ہے، ظاہر ہے کہ آغاز ادیان کے وقت یہ اہمیت نہ خبر عزیز کو حاصل ہوتی ہے نہ مشہور و مستتر کو، اس لئے خبر کی کوئی اہمیت نہ خبر عزیز ہو۔ مگر خبر فرد بالضرور معتبر مانتی پڑے گی۔ ورنہ تمام ادیان و شرائع کی بنیاد ہی معاذ اللہ منہدم ہو جائے گی۔

ممکن ہے کہ اس ثبوت میں یہ خدشہ ظاہر کیا جائے کہ گفتگو ہے انسانوں کی خبر فرد میں اور نظیر لائی جا رہی ہے فرشتوں کی خبر فرد سے حالانکہ کسی جنس کے لئے نظیر ہم جنس ہی کی معتبر ہوتی ہے اور یہاں انسان اور فرشتہ میں کوئی جنسی اشتراک نہیں تو پھر ایک نوع کی نظیر دوسری نوع پر کیسے حجت ہو سکتی ہے ؟

گویہ شبہ قابل التفات نہیں جب کہ خبر کی نوعیت دونوں جگہ ایک ہے خواہ وہ فرد انسان ہو یا فرشتہ، یہاں فرق اگر ہے تو راویوں کی جنس کا ہے نہ کہ روایت کی جنس کا روایت اور اوصاف روایت کی نوعیت دونوں جگہ یکساں ہے اس لئے کہ تفاوت جنس سے روایت کے ثبوت میں کیا خلل آسکتا ہے یہ تو ایسا ہی ہے جیسا کہ ایک راوی یحییٰ کا ہو اور ایک عرب کا ایک مشرق کا ہو ایک مغرب کا۔ مگر جب کہ وہ اصول روایت کے مطابق روایت کریں تو ان کے وطنوں اور رنگوں کے فرق سے روایت میں کیا فرق پڑسکتا ہے۔ ایسے ہی کسی خبر فرد کے راوی آسمان کے باشندے ہوں یا زمین کے بسنے والے، مگر روایت کے تمام اصول و قوانین کی رعایت سے روایت کریں تو اسے زمین کے باشندوں کے لئے بطور نظیر پیش کے جانے میں آخر اشکال کیا ہو سکتا ہے؟ پھر اچھے اوصاف کا مستحب ہر حال ملائکہ ہی ہیں اور انسانوں کو ان کی ملکیت سے استفادہ کا مکلف ٹھہرایا گیا ہے، ظاہر ہے کہ یہاں فرشتہ سے اس کی ذات کا استفادہ منظور، نہیں کہ آدمی فرشتہ ہو جائے بلکہ فرشتہ کے اوصاف سے یا استفادہ مطلوب ہے جو باوجود اختلاف جنس کے مطلوب ہے اور نہ صرف ممکن بلکہ واقع ہے۔ چنانچہ مثالوں میں کہا جاتا ہے کہ فلاں انسان پر ملکیت کا غلبہ ہے گویا بشر کے لئے ملائکہ کی اخلاقی نظیریں حجت ہو سکتی ہیں اور اوصاف میں یہ اشتراک جنسوں کے اختلاف کے باوجود بھی ہو سکتا ہے اور روایت کے بارے میں ملائکہ کے اوصاف

روایت انسانوں کے حق میں کیوں ناقابل اعتبار اور ناقابل قیاس ہو جائیں گے اس لئے یہ مذکورہ شبہ اصولاً مبہل ہے۔

ہر امت کے پاس ایک ہی ہادی آیا

تاہم اس بحث سے الگ ہو کر جبکہ مقصود مخاطبوں کو اطمینان دہانی ہے تو ہم روایت فرد کے بارے میں علی نظیر سے ہٹ کر بشری نظیر بھی قرآن کریم ہی سے پیش کئے دیتے ہیں ہم نے سابق میں خبر مشہور کے بارے میں تین پیغمبروں کی جماعتی خبر سے استدلال کرتے ہوئے خبر مشہور کا قرآن کریم سے ثبوت پیش کیا تھا اس لئے خبر فرد کے بارے میں تنہا ایک پیغمبر کی خبر یقیناً خبر فرد کے ثبوت کے لئے کافی ہو جاتی ہے۔ سو کون نہیں جانتا کہ امت کو پیغمبر سے جو خبر بھی ملتی ہے وہ ایک ہی کی ہوتی ہے یہ تو صرف اصحاب القریہ ہی کی خصوصیت تھی کہ ان کے پاس اکٹھے تین پیغمبر بھیج دیئے گئے جنہوں نے جماعتی طور پر پیغام الہی پہنچایا۔ ورنہ ہر امت کے پاس امت کا ایک ہی ہادی و نذیر آیا اور اس ایک ہی نے خدائے برتر کی طرف سے خبریں دیں، سیدنا حضرت نوحؑ، سیدنا حضرت ابراہیمؑ، سیدنا حضرت موسیٰؑ، سیدنا حضرت عیسیٰؑ، سیدنا حضرت ہودؑ، سیدنا حضرت صالحؑ و غیر ہم علیہم الصلوٰۃ والسلام تنہا تنہا ہی اپنی امتوں کی طرف مبعوث ہوئے اور ایک ہی ایک نے خدائی دین کی نقل و روایت خدا کی طرف سے امت کے سامنے پیش کی یہ خبر فرد نہیں تھی تو اور کیا تھی؟



اس لئے قرآن نے جتنے بھی پیغمبروں کی دعوت کا ذکر کیا ہے وہ درحقیقت ،  
 خبر فرد ہی کا ذکر ہے جہاں جہاں بھی اذ قال لہم فوج ۔ اذ قال لہم  
 ہود ۔ اذ قال لہم لوط وغیرہ کے کلمات وارد ہوئے اور وہ حجت  
 تھے تو یقیناً یہ خبر فرد ہی کی حجت اور اس کے واجب التسلیم ہونے کا ثبوت  
 ثبوت ہے جو قرآن کی بیسیوں آیتوں میں پھیلا ہوا ہے پس خبر عزیز ، اور  
 مشہور و متواتر کے لئے تو ایک ہی آدھ آیت بطور دلیل یا ثبوت دستیاب  
 ہوگی لیکن خبر فرد کے لئے تو سینکڑوں آیتیں موجود ہیں جس سے اس کا ثبوت  
 سارے ثبوتوں سے زیادہ مضبوط اور اٹل ہو جاتا ہے ۔ اور جب کہ فرشتہ ،  
 سے لے کر انبیاء تک خدائی خبریں ایک ہی ایک فرد سے آئیں تو سمجھ لینا ،  
 چاہیے کہ تمام آسمانی شریعتوں اور ادیان کا مدار ہی خبر فرد کی روایت پر رہا  
 ہے نہ کہ خبر مشہور و متواتر پر اس لئے بایں خصوصیت خبر فرد اپنی تمام ہم نوع  
 خبروں سے فائق ہو جاتی ہے اور اس کا ماننا اس لئے بھی ضروری ہو جاتا ہے  
 کہ وہ سارے دینوں کی مدار علیہ ہے اگر اس سے انکار کر دیا جائے تو ساری شریعتیں  
 کا کارخانہ ہی دہم برہم ہو جاتا ہے شاید اس لئے خبر فرد کے ثبوت کے لئے  
 قرآن نے خود اپنی آیتوں تک کا تواتر پیش کر دیا ہے جن کی تعداد سینکڑوں  
 سے متجاوز ہے اور اس لئے خبر فرد کا ماننا دوسری ساری واجب التسلیم خبروں کے  
 ملنے سے کہیں زیادہ ضروری اور قطعی ہے بلکہ غور کیا جائے تو انبیاء کی ان ،

انفرادی روایتوں اور اخبار فرد سے صرف اصولاً ہی خبر فرد کا ثبوت نہیں ملتا  
 بلکہ کلام رسول کی حیثیت سے بھی خبر فرد کا ایک واقعی حقیقت اور حجت ہونا  
 ثابت ہو جاتا ہے کیوں کہ انبیائے سابقین کی یہ خبریں جہاں خبر فرد تھیں وہاں  
 حدیث رسول ہی نہیں کیوں کہ کسی نبی کو بجز نبی کریم صلی اللہ علیہ وبارک وسلم کے ،  
 کلامی مجزہ نہیں دیا گیا جس کے الفاظ بھی منزل من اللہ نہ ہوں پس وہ مضامین  
 الہی جو عامۃ قلوب انبیاء پر الہام کئے جاتے ہیں جنہیں وہ اپنے الفاظ میں امت  
 کو سنادیتے تھے ان کی یہ روایتیں بلحاظ الفاظ درحقیقت حدیث رسول ہوتی  
 تھیں اور ان کا وہی پلہ ہوتا تھا جو سلائی شریعت میں حدیث رسول کا ہے ۔  
 اس لئے انبیائے علیہم الصلوۃ والسلام کی ان انفرادی خبروں سے نہ صرف خبر فرد  
 ہی کا اصولی ثبوت قرآن سے ملا بلکہ عین حدیث رسول کے حجت ہونے کا ثبوت  
 بھی سامنے آگیا جو ایک کی روایت سے امت تک پہنچی ہو پس نبی کریم صلی  
 اللہ تعالیٰ علیہ وبارک وسلم کی وہ تمام خبریں جو قرآن کے علاوہ آپ نے بصوت  
 حدیث صحابہ کرام علیہم الرضوان کو سنائیں بجز خبر فرد کے اور کیا تھیں ؟  
 بعد میں راویوں کے عدد کی قلت و کثرت کے سبب وہ مشہور و متواتر بنتی  
 گئیں لیکن اپنی ابتداء میں تو یہ سب خبر فرد ہی تھیں اس لئے خبر فرد اپنے نوع  
 بنوع ثبوت کیساتھ قرآن کی نصوص سے سامنے آجاتی ہے ۔

## روایتِ رسولِ اصول روایت کی روشنی میں

لیکن خبر فرد کی اس نوع میں جو پیغمبر کی واحد اطلاع سے سامنے آئے ممکن ہے کہ کسی کو وہی شبہ ہو جو سیدنا حضرت جبریل علیہ الصلوٰۃ والسلام کی خبر میں مہوا تھا اور یہ کہہ دیا جائے کہ رسول کی شخصیت ایک غیر معمولی شخصیت ہے ان کے وصف رسالت کی عظمت کا ایک قدرتی دباؤ قلوب پر ہوتا ہے۔ خواہ وہ رسول ملکی ہو یا رسول بشری اس لئے ان کی خبر کا ماننا درحقیقت رسالت کے دباؤ کا اثر ہے اصولی فن کا تقاضا نہیں اور نہ فنی حیثیت سے وہ قرآن سے ثابت ہوتی ہے۔ گویا رسول ملکی کی طرح رسول بشری کی خبر فرد بھی کوئی فنی یا اصولی خبر فرد نہیں کہ ان نظیروں سے اسے قرآن سے ثابت شدہ مانا جائے۔

مگر میں عرض کر دوں گا کہ یہ شبہ بھی انکار حدیث کی طرح قرآن حکیم سے نافقہ اور اس میں غور نہ کرنے کے سبب پیش آیا ہے۔ قرآن نے کہیں بھی کسی پیغمبر کی خبر فرد کو محض پیغمبری یا رسالت کے دباؤ سے منوالے کی کوشش نہیں کی بلکہ صرف اصول روایت اور فنی قواعد کے لحاظ سے ہی اس کے ماننے اور واجب التسلیم سمجھنے پر زور دیا ہے۔ چنانچہ جہاں نبی کریم صلی اللہ تعالیٰ علیہ وبارک وسلم کی خبر فرد کی قرآن نے توثیق کی ہے وہ وصف رسالت کی وجہ سے نہیں بلکہ اصول روایت کی رد سے ہے۔ ارشاد ہے۔

والنجم اذا هوى  
حذل صاحبكم وما  
غوى وما ينطق عن  
الہوى الا  
وحي یوحى .

قسم ہے مطلق ستارہ کی جب وہ غزو ہونے لگے یہ تمہارے، ہمہ وقت، ساتھ کے ہنسنے والے نہ راہ، حق سے بھٹکے نہ غلط راستہ ہولنے اور نہ ہی اپنی، خواہش نفسانی سے باتیں بناتے ہیں ان کا ارشاد نری وحی ہے جو ان پر، بھیجی جاتی ہے۔

ظاہر ہے کہ یہ خبر فرد جو تنہا حضور صلی اللہ تعالیٰ علیہ وبارک وسلم سے امت کو پہنچی اور قرآن نے اسے واجب الاعتبار ٹھہرایا تو یہ کہہ کر نہیں کہ آپ نبی اور رسول ہیں، بلکہ یہ کہہ کر کہ اس روایت کے راوی میں کوئی تہمت یا مطاعن روایت میں سے کوئی طعن موجود نہیں جو روایت کو مخدوش، بناتا ہو۔ چنانچہ سب سے پہلے حضور سے مطاعن روایت کی نفی کی اور رسول کہہ کر نہیں بلکہ صاحبکم کہہ کر جس سے واضح ہے کہ خبر فرد کے منوالے میں رسالت کا دباؤ و لول پر ڈالنا مقصود نہیں پس اولاً ان مطاعن میں سے، سب سے پہلے خلافت کی نفی کی کیوں کہ بے راہ رو اور نادانانہ بات ہرگز قابل اعتبار نہیں ہوتی، پھر غلوایت کی نفی کی کیوں کہ کج راہ جو کہ اوحدی سمجھ رکھتا ہو اوندھی ہی سمجھے، اوندھی ہی بات کہے، اس کی روایت ہرگز

لائق التفات نہیں ہوتی۔ پھر ہوائے نفسانی کی نفی کی کیوں کہ ہو آپرست  
خود عرض ہوتا ہے اور خود عرض کی بات مہتمم ہوتی ہے موجب سکون، اور  
لائق اعتبار نہیں ہوتی۔ یہ سب وہی مطاعن روایت ہیں جن سے روایت  
مجرد اور مخدوش ہو جاتی ہے۔ آخر میں ان مثنوی اوصاف کی نفی کی علت  
پر مطلع فرمایا کہ وہ راوی کا صاحبِ وحی ہونا ہے جو پیغمبر کے سوا دوسرے نہیں  
ہوتا۔ اور نبوت و رسالت ایسا اعلیٰ مقام ہے کہ اس کے ساتھ ضلالت  
غواہیت اور ہوائے نفس کبھی جمع نہیں ہو سکتی پس نبوت کے وصف کو،  
اول تو صراحتاً ذکر ہی نہیں کیا گیا اور وحی کے لفظ سے کنایتاً اگر ذکر بھی فرمایا  
تو منصب کی حیثیت سے نہیں بلکہ مطاعن روایت کے دقیقہ کے سلسلے میں،  
بطور علت و دفع کرنا فرمایا کہ جس ذات میں وحی نبوت موجود ہیں وہاں ضلالت  
وغواہیت اور ہوائے نفس کا کیا کام؟ جس سے خبر غیر معتبر ہو جائے اس  
سے صاف واضح ہے کہ خبر فرد کے اعتبار و حجیت کو وصف رسالت کے دباؤ  
سے نہیں منوایا جا رہا ہے بلکہ رسول کی روایت کو معیار روایت پر پورا پورا  
اترنے اور اصول روایت کی رو سے مطاعن روایت سے پاک ہونے کی وجہ  
سے واجب الاعتبار قرار دیا جا رہا ہے تاکہ خوب واضح ہو جائے کہ رسول  
کی روایت وصف رسالت سے الگ ہو کر اصول روایت کی رو سے،  
بھی واجب الاعتبار اور حجیت و سند ہے۔ اور ظاہر ہے کہ رسول کی یہ خبر

جس کے نطق کی اس آیت میں اطلاق دی گئی ہے خبر فرد ہے تو خبر فرد کے  
وجود اور حجیت کا واضح ثبوت اصول روایت کی رو سے بھی قرآن سے نکل آیا۔

### خبر فرد کا ثبوت غیر انبیاء سے

لیکن اس پر بھی اگر کوئی یہی کہے جائے کہ رسول کی بہر حال غیر معمولی  
شخصیت ہے اس لئے عمومی اور معمولی شخصیتوں کی خبر فرد کا ثبوت تو،  
معمولی ہی قسم کی شخصیتوں کی روایت سے ہو سکتا ہے نہ کہ پیغمبروں کی غیر معمولی  
شخصیتوں سے۔

تو میں عرض کر دوں گا کہ قرآن نے اس بارے میں بھی ہمیں روشنی بخشی  
ہے اور خبر فرد کا ثبوت غیر رسول اشخاص سے بھی نظم قرآنی میں موجود ہے۔  
ارشاد ہے۔

وجاء رجل من اقصا  
المدینۃ یسعی قال یموت  
ان الملاء یا تمردون  
بلک لیقتلواک فاخرج  
انی لک من الناصحین  
فخرج منها خائفا

وہ ایک شخص شہر کے کندھے سے  
دوڑے ہوئے آئے کہنے لگے اے  
موتے، علیہ الصلوٰۃ والسلام، اہل  
دربار آپ کے متعلق مشورہ کر رہے  
ہیں کہ آپ کو قتل کر دیں سو آپ چل  
دیکھئے میں آپ کی خیر خواہی کر رہا ہوں

میترو قب

(سورۃ القصص)

پس موسیٰ علیہ الصلوٰۃ والسلام، دہا  
سے نکل گئے خوف اور وحشت کی،  
حالت میں -

ظاہر ہے کہ سیدنا حضرت موسیٰ علیہ الصلوٰۃ والسلام کو خبر دینے والا  
پسنگ کا ایک معمولی آدمی ہے حضرت موسیٰ علیہ الصلوٰۃ والسلام نے اس کی  
خبر مان لی جو بلاشبہ ایک فرد کی روایت تھی جماعت کی نہ تھی اور اس سے اثر  
بھی لیا، قلب پر تو خوف کا اور ظاہر پر خروج کا۔ فخر جہ منها خائفنا  
اس خبر فرد کو موسیٰ علیہ الصلوٰۃ والسلام نے مانا اور اس سے اثر اس لئے  
لیا کہ راوی میں کوئی طعن مطاعن روایت میں سے محسوس نہیں کیا۔  
چنانچہ اس نے اپنی روایت کی توثیق خود یہ کہہ کر کی کہ اخی للک من  
الناصحین، میں آپ کے خیر خواہوں میں سے ہوں، اس کا حاصل یہ ہوا  
کہ میں یہ خبر ہوائے نفس یا کسی کے ہرکائے سکھائے سے غلط نہیں دے رہا  
ہوں بلکہ آپ کا خیر خواہ ہوں اور مخلصانہ طریق پر مطلع کرنے آیا ہوں۔  
ظاہر ہے کہ اوصاف راوی کے سلسلہ میں سب سے بڑا وصف بے لوثی ہے  
جس سے خبر کی پوزیشن صاف ہوتی ہے۔ پس شخص واحد روایت کرے  
جو پیغمبر نہیں، اور پیغمبر اس کی روایت کو قبول کر کے اس سے اثر لے یعنی  
خبر نبی کی روایت کو مان لے تو کیا اس سے بھی بڑھ کر خبر فرد کے ثبوت اور

اس کی حجیت کے معتبر ہونے کا کوئی اور ثبوت ہو سکتا ہے؟ کہ وہ غیر نبی کی  
کی خبر ہو اور نبی کی قبول کر وہ ہو۔ حالانکہ نبی کی ثقہ وعدالت کے سامنے  
غیر نبی کی ثقہ وعدالت کوئی چیز ہی نہیں سمندر اور قطرہ کی بھی نسبت  
نہیں لیکن پھر بھی فرد واحد کی روایت اس لئے مان لی گئی کہ روایت  
اصول روایت کے مطابق بھی۔ راوی متہم نہ تھا، مجرد نہ تھا، اور ہوا  
نفسانی سے خبر نہیں دے رہا تھا۔

بہر حال خبر فرد کا ثبوت قرآن نے اس طرح سے نہیں بلکہ مختلف اندازوں  
سے پیش کیا۔ ملائکہ کی نوع سے لے کر انبیاء تک اور انبیاء کی نوع سے  
لے کر غیر انبیاء کی نوع تک کی تفسیریں اس بارہ میں پیش کیں جس سے،  
اندازہ ہوتا ہے کہ خبر واحد کی اس قسم خاص خبر فرد کے اثبات میں قرآن  
کو بہت زیادہ اہتمام ہے۔ گویا منکرین حدیث کے برعکس اور علی الرغم  
قرآن اس خبر کے اثبات پر زیادہ زور دے رہا ہے جس سے منکرین زیادہ  
گریزاں ہیں یعنی خبر فرد جسے وہ قابل التفات بھی سمجھنا نہیں چاہتے۔ اگر  
کسی حد تک کچھ مانتے ہیں تو خبر متواتر کو کچھ مان لیتے ہیں جس کے لئے قرآن  
نے اپنی کوئی خصوصی نص بھی پیش نہیں کی صرف اپنے کو پیش کر دیا ہے جس  
سے اندازہ ہوتا ہے کہ منکرین حدیث دراصل منکرین قرآن بلکہ دشمنان  
قرآن ہیں اور یہ بھی کہ قرآن ان کا دشمن اور ان سے گریزاں ہے۔ وہ اگر خبر فرد

کو بالکل ہی سیانسیا کر دینا چاہتے تھے تو قرآن نے اسی کو اپنی آیتوں کے عدویٰ تو اتر سے ثابت کیا اور وہ متواتر کو ماننا چاہتے تھے تو اس کے اثبات کا کچھ زیادہ اہتمام نہیں کیا بہر حال خبر فرد کے سلسلہ روایت میں کچھ خصوصی اہمیت ہے جس کی طرف قرآن حکیم نے کئی کئی اندازوں سے توجہ دلائی ۔

## فاسق کی خبر کی شرط قبول

حتیٰ کہ قرآن حکیم نے خبر فرد کے اثبات میں اسی پر بس نہیں کر دی کہ ملائکہ، انبیاء اور عوام کی خبروں کے ہی نظائر پیش کر دیئے ہوں بلکہ اس سے آگے بڑھ کر یا یوں کہنا چاہیے کہ اور زیادہ تنزل کر کے فاسق کی خبر فرد کا بھی اعتبار کر لیا اور اسے بھی کلیتہً رو نہیں کیا۔ شرط البتہ، تبیین و تحقیق کی لگادی کہ تحقیق اور چھان بین کے بعد اسے بھی قبول کر سکتے ہو۔ چنانچہ ارشاد فرمایا ۔

يا ايها الذين امنوا ان  
جاءكم فاسق بنباء فتبينوا  
ان تصيبوا قوما بجهالة  
فتمسحوا على ما فعلتم

اے ایمان والو! اگر تمہارے پاس کوئی فاسق خبر لائے تو تحقیق کر لیا کرو ایسا نہ ہو کہ نادانستگی میں کسی قوم پر تم مصیبت ڈھاؤ اور پھر اپنے

فہمین ۔

کے پر پھٹاؤ ۔

اس سے واضح ہے کہ شخص و اس کی خبر اس کے فاسق ہونے کے، باوجود بھی معتبر اور محبت ہونی کی شان رکھتی ہے بشرطیکہ تحقیق میں آجائے اور محبت بھی ایسے اہم معاملات میں جن کے بگڑ جانے کی صورت میں ندامت اٹھانی پڑے جو کسی اہم اور بڑے ہی معاملہ کی شان ہوتی ہے۔

حاصل یہ نکلا کہ شخص واحد کی خبر بھی قرآنی اصول پر قابل رد یا غیر معتبر نہیں بلکہ تبیین و تحقیق کے بعد معتبر اور بڑے بڑے معاملات میں محبت ہو جاتی ہے جس پر دینا متا معاملہ کا فیصلہ ہو جاتا ہے، رد کا اگر گیا ہے تو قبل از تحقیق اس پر عمل کرنے سے، نہ کہ مطلقاً، دہزیوں کہا جاتا کہ فاسق اگر کوئی خبر لائے تو ہرگز اس کی بات کا اعتبار مت کرو نہ یہ کہ تحقیق کے بعد اسے مان لو اور معتبر سمجھو۔

پس تحقیق کی شرط اس لئے لگائی گئی کہ خبر دہندہ اور روایت کنندہ کے فسق و فجور سے اس کی خبر میں جو بے اعتباری کی گنجائش پیدا ہو گئی، ختم ہو جائے اور قابل اعتبار بن جائے مگر خبر بہر حال ایک ہی کی رہے گی اس لئے صاف ثابت ہوا کہ ایک کی روایت معتبر اور معاملات میں محبت ہے۔ اب اگر خبر دینے والا فرد فاسق بھی نہ ہو بلکہ غیر متہم، غیر مجروح ہو جیسے رحیل یسعی کی خبر تو وہ بلا تبیین بھی اس اصول سے قابل قبول بن سکتی

ہے اور اگر راوی غیر مجروح ہونے کے ساتھ ساتھ عادل و متقی، متدین اور آئین بھی ہو جیسے ملائکہ و انبیاء اور صلحاء تو اس اصول پر اس کی بلا واسطہ خبر کو معتبر ماننے کے لئے قطعاً قہمین و تحقیق کی ضرورت نہیں رہنی چاہیے۔ لیکن اگر وسائل کی وجہ سے اس پر بھی تحقیق و تبیین کر لی جائے تو پھر تو، یہ خبر بطریق اولیٰ واجب الاعتبار بن جائے گی مگر بہر صورت رہے گی خبر فرد ہی، اس لئے خبر فرد جسے خبر غریب بھی کہتے ہیں قرآن کی رو سے معتبر اور حجت ثابت ہوگی، گو اس کی حجت درجہ ظن ہی کی حد تک ہو کہ ظنیات بھی شرعاً حجت اور معاملات میں قانوناً مؤثر ہوتے ہیں کیوں کہ ظنیات کے معنی وہمیات کے نہیں بلکہ صرف اس کے ہیں کہ خبر پر وثوق و اعتماد کے ساتھ جانب مخالف کا احتمال بھی باقی رہے نہ یہ کہ اصل خبر بے اعتبار اور قابل رد ہو جائے۔

البتہ اس کے ساتھ اگر اس راوی واحد کی روایت کی جو ثقہ اور عادل ہے تحقیق بھی کر لی جائے یعنی اس خبر کے متابعات و مؤیدات اور شواہد و قرائن بھی فراہم ہو جائیں تو پھر اسی خبر فرد سے ظن اس حد تک بھی ہو سکتا ہے کہ وہ یقین کی سرحد سے جا ملے۔ اور ایسی خبر اگر قطعیت کے ساتھ درجہ یقین تک نہ پہنچے گی تو شبہ یقین تک ضرور پہنچ جائے گی۔ جس کا نام اصطلاح میں غلبہ ظن ہے سو ایسی خبر اصول و آئین کی رو سے نہ

رد کی جاسکتی ہے نہ غیر معتبر ٹھہرائی جاسکتی ہے جب کہ قرآن کریم خبر فرد کے سلسلہ میں ایک فاسق کی خبر کو بھی کلیتہً غیر معتبر نہیں ٹھہراتا۔ بلکہ بعد تبیین اسے معتبر قرار دیتا ہے تو ایک ثقہ اور عادل کی خبر کو اس قرآنی اصول کی روشنی میں کیسے رد کیا جاسکتا ہے؟

اس لئے خبر فرد اور اس کی حجیت کا ثبوت آیات بالا سے بہت کافی وضاحت کے ساتھ ہو جاتا ہے اور نتیجہ یہ نکلتا ہے کہ خبر فرد کی حجیت کا، منکر ان ساری آیتوں کا منکر ہے جسے بلاشبہ منکر قرآن کہا جائے گا۔ اور نہ صرف منکر قرآن بلکہ تمام کتب سماویہ اور تمام اخبار، ملائکہ و انبیاء کا منکر ثابت ہوگا۔ عیاذ اللہ تعالیٰ۔

### تمام اقسام حدیث کا ماخذ قرآن کریم ہی ہے

بہر حال عدد کے لحاظ سے جب کہ یہ چار قسمیں صحر کے ساتھ اساسی اور معیاری ثابت ہوئیں تو اس کا قدرتی مقتضایہ ہے کہ اس نوع کی بقیہ اقسام ان چار قسموں کی فروغ ہوں اور ان کے ثبوت کے ضمن میں خود بھی ثابت شدہ سمجھی جائیں و جہ یہ ہے کہ سلسلہ سند میں راویوں کی قلت و کثرت کا وہ عدد جس سے حدیث کی بنیادی قسمیں بنتی ہیں ایک سے شروع ہو کہ چار ہی پر ختم ہو جاتا ہے اور چار ہی اساسی قسمیں بن جاتی ہیں جیسا کہ ابھی

گزار کہ ایک ایک راوی کی روایت ہو تو خبر غریب، دو دو کی ہو تو خبر عزیز، تین تین کی ہو تو خبر شہور، اور تین و چار کی قید سے بالا تر ہو کر اتنے فقرے اور عادل راویوں سے منقول ہو کہ ان کا جھوٹ پر جمع ہو جانا عادتاً محال ہو تو خبر متواتر ہے۔ حدیث کی یہی چار قسمیں بلحاظ عدد روایات تمام اقسام کی بڑے بنیاد ہیں۔

چار سے زیادہ والی روایت ہو تب بھی انہی چار کی فرج ہوگی اور ایک سے کم والی روایت ہو تب بھی ان ہی چار کی شاخ ہی جائے گی۔ کیوں کہ یا وہ چار پر اضافہ ہوگا یا چار کا نقصان دونوں صورتوں میں نسبت ان چار ہی سے باقی رہے گی جس سے یہ کمی بیشی پہچانی جائے گی۔ مثلاً اگر راویوں کا عدد چار سے بڑھ جائے اور اوپر سے نیچے تک جماعتیں روایت کریں تو وہ تواتر طبقہ ہو جائے گا جو قرآن کریم کی روایت کی شان ہے۔ مگر یہ خبر متواتر ہی کی ایک نوع اور قسم کہلائے گی خبر متواتر سے الگ کوئی مستقل قسم نہ ہوگی کیوں کہ کسی شئی پر اضافہ اس شئی ہی کا تمہ کہلا تا ہے جو اس کے تابع ہوتا ہے نہ کہ اس سے الگ مستقل نوع۔ اسی طرح ان روایتوں میں سے ایک ایک راوی والی روایت میں سے اگر کہیں ایک سے بھی عدد گھٹ جائے، جس ایک سے خبر غریب بنتی تھی تو وہ روایت رتبہ میں خبر غریب سے کم ہی مگر خبر غریب ہی کی شاخ کہلائے گی۔ مثلاً اگر ابتدا پسند میں دو چہاری

خبر ہے، ایک راوی کم ہو جائے تو وہ حدیث معلق کہلائے گی۔ انتہا پسند میں دو چہاری کی جانب ہے، ایک راوی گھٹ جائے تو وہ مسلسل کہلائے گی۔ اور درمیان میں سے گھٹ جائے تو مفصل کہلائے گی مگر یہ تینوں قسمیں خبر غریب ہی کی شاخ شمار ہوں گی۔ کیوں کہ یہ سب وہی ایک ایک راوی والی روایتیں ہیں جن میں کہیں کہیں ایک سے بھی عدد گھٹتا گیا ہے۔ پس مذکورہ بالا چار کے عدد پر اضافہ سے پیدا شدہ قسم متواتر کی قسم ہوگی۔ اور، ایک کی کمی سے پیدا شدہ قسم غریب کی قسم ہوگی۔ اس لئے جو ماخذ خبر غریب اور خبر متواتر کا ہوگا وہی ان فروعی اقسام کا بھی ہوگا کیوں کہ یہ نئی اقسام نہیں بلکہ وہی خبر غریب اور خبر متواتر ہیں جن میں فرق اگر ہوا ہے تو عدد کی قلت و کثرت کی وجہ سے صفات اور احکام کا ہوا ہے خبر کی ذات کا نہیں ہوا، ذات خبر کی وہی کی وہی ہے جسے غریب یا متواتر کہا گیا تھا اور یہ ثابت کیا جا چکا ہے کہ خبر غریب اور متواتر، اور عزیز و مشہور کا، ماخذ قرآن ہے تو ان کی فروعات کا ماخذ بھی قرآن ہی ہوگا جب کہ یہ فروعات ذرا سے صفاتی فرق سے بعینہ وہی اصل ہیں۔ اس لئے بے تکلف و دعویٰ کیا جاسکتا ہے کہ عدد روایات کی قلت و کثرت سے پیدا ہونے والی تمام اقسام حدیث قرآن سے ثابت ہیں کیوں کہ جب ان کے اصول قرآن سے ثابت ہیں تو یہ فروغ بھی یقیناً قرآن سے ثابت ہیں۔ بالخصوص جب کہ

یہ قسمیں کینہہ وہی اصل قسمیں ہیں فرق ذات کا نہیں صرف شئون و صفات کا ہوا ہے۔

### اوصاف روات کے اعتبار سے حدیث کی چار قسمیں ؟

پھر قرآن کریم نے اسی پر بس نہیں کی کہ عدد روات کے لحاظ ہی سے حدیث کی اساسی قسموں پر روشنی ڈالی ہو بلکہ حدیث کی ان بنیادی قسموں کی طرف بھی اصولاً راہ نمائی کی ہے جو راویوں کے لحاظ سے نہیں بلکہ ان کے اوصاف کے لحاظ سے پیدا ہوتی ہیں اور اپنی نوع کی بقید اقسام کے لئے معیار و نمشا کی حیثیت رکھتی ہیں۔ چنانچہ حدیث کی دوسری تقسیم اوصاف روات کے لحاظ سے کی جاتی ہے اور انہی اوصاف کے معیار سے راوی کے ثقہ غیر ثقہ، معتبر غیر معتبر، اور پھر اعتبار کے متفاوت درجات اعلیٰ و ادنیٰ کا فیصلہ کیا جاتا ہے۔ سو ان اوصاف کی بنیادیں بھی قرآن کریم ہی نے قائم کی ہیں جیسا کہ عددی روایتوں میں راویوں کی معیاری تعدادیں بھی قرآن ہی نے متعین کی ہیں۔

### دو اصولی صفات عدالت اور ضبط

چنانچہ پہلے اس پر غور کیجئے کہ راوی کے وہ تمام اوصاف جو بلحاظ روایت اس کی قبولیت کا معیار بن سکتے ہوں دو اصولی صفات کی طرف

راجح ہوتے ہیں۔ عدالت اور ضبط۔ اگر روایت کے راوی عادل ہوں جن میں عدالت کا فقدان نہ ہو اور ادھر وہ ضابط ہوں جن میں حفظ و ضبط اور تیقظ و بیداری کا نقصان یا فقدان نہ ہو اور قلت عدالت و ضبط سے جو کمزوریاں راوی کو لاحق ہوتی ہیں جن کی تفصیل آگے آتی ہے، ان سے راوی پاک ہوں اور ساتھ ہی مسلسل اور متصل ہو تو وہ روایت صحیح لذاتہ کہلائے گی جو اوصاف راوی کے لحاظ سے روایت کا اعلیٰ مرتبہ ہے کیوں کہ اس میں عدالت و ضبط مکمل طریق پر موجود ہے جو راویوں کو ثقہ اور معتبر ثابت کرتا ہے اس لئے اس وارہ میں حدیث کی یہ قسم بنیادی اور اساسی کہلائے گی اس کے بعد جو قسم بھی پیدا ہوگی وہ ان اوصاف کی کمی بیشی اور نقصان یا فقدان سے پیدا ہوگی اس لئے وہ اسی خبر کی فرع کہلائے گی۔

### نقصان و فقدان عدالت !

مثلاً اگر راوی ساقط العدالت ہو تو اس نقصان عدالت یا فقدان عدالت سے پانچ اصولی کمزوریاں پیدا ہوتی ہیں جنہیں مطاعن حدیث کہا جاتا ہے۔ کذب، تمہت، کذب فسق، بہالت، بدعت، یعنی راوی کا کذب ہو، یا کذب کی تمہت لئے ہوئے ہو۔ یا فاسق ہو، یا جاہل، یا نادان ہو یا بدعتی ہو تو کہا جائے گا کہ وہ عادل نہیں اس لئے اس کی روایت کا کوئی اعتبار نہیں۔



## نقصان و فقدان ضبط

اسی طرح اگر راوی ضابط نہ ہو تو اس نقصان حفظ یا فقدان حافظہ سے بھی پانچ ہی کرداریاں پیدا ہوتی ہیں جو روایت کو بے اعتبار بنا دیتی ہیں۔ فرط غفلت، کثرت غلط، مخالفت ثقاہ، وہم، سوہ حفظ یعنی غفلت شعار اور لالابی ہو جس میں تیقظ اور احتیاط، اور بیدار مغزی نہ ہو۔ یا کثیر الاغلاط ہو۔ یا ثقہ لوگوں سے الگ نئی اور مخالف بات کہتا ہو یا وہمی ہو، اسے خود ہی اپنی روایت میں شبہ پڑ جاتا ہو۔ یا حافظ خراب ہو یا بات بھول جاتا ہو۔ تو کہا جائے گا کہ یہ راوی ضبط و حفظ کا مضبوط نہیں اس لئے اس کی روایت کا کچھ اعتبار نہیں۔ لیکن اس نقصان عدالت و ضبط یا ان دس مطاعن کے درجات و مراتب ہیں۔ اگر ان صفات عدل و ضبط میں کوئی معمولی سی کمی ہو مگر روایت کے اور طریقوں اور سندوں کی کثرت سے ان کمزوریوں کی تلافی ہو جائے تو اس حدیث کو صحیح لغیرہ کہیں گے اگر یہ تلافی اور جبر نقصان نہ ہو اور وہ معمولی کمزوریاں بدستور قائم رہ، جائیں تو حدیث حسن لذاتہ کہلائے گی۔ اگر اس حالت میں بھی کثرت طرق سے تلافی نقصان ہو جائے تو حدیث حسن لغیرہ کہلائے گی اور اسی نسبت سے ان کے اعتبار اور حجیت کا درجہ قائم ہو گا۔

## صحیح لذاتہ بلحاظ اوصاف روایات

پس اوصاف روایات کے لحاظ سے حدیث کی چار اساسی قسمیں نکل آئیں صحیح لذاتہ، صحیح لغیرہ، حسن لذاتہ، حسن لغیرہ۔ اور ان میں بھی بنیادی قسم صحیح لذاتہ ہے جو اپنے دائرہ میں سب سے اونچی قسم ہے۔ بقیہ تین قسمیں اسی میں کمی آجانے سے بن جاتی ہیں، جیسے عددی روایتوں میں بنیادی قسم متواتر تھی اس میں کمی اور کمزوری آجانے سے بقیہ تین قسمیں بن جاتی ہیں۔ پھر ان تین قسموں میں مطاعن کی کمزوریوں میں سے کوئی کمزوری اگر اور زیادہ بڑھ جائے تو حدیث ضعیف کی اور قسمیں پیدا ہو جائیں گی۔ مثلاً اگر عدالت کی کمی کذب راوی سے ہو تو وہ حدیث موضوع کہلائے گی، تہمت کذب سے ہو تو متردک، جہالت راوی سے ہو تو وہم، یا مثلاً ضبط راوی میں کمی کی وجہ سے فرط غفلت، یا کثرت غلط، یا مخالفت ثقاہ، کے مطاعن پیدا ہو جائیں تو حدیث شاذ کہلائے گی، یا وہم و گمان، راوی ہو تو معطل، یا سوہ حفظ ہو تو مختلط کہی جائے گی، مگر یہ ساری قسمیں اگر غور کیا جائے تو انہی تین مذکورہ قسموں بلکہ ایک ہی بنیادی قسم صحیح لذاتہ میں کمی اور کمزوری آجانے اور اس کمزوری کے متفاوت مراتب نمایاں ہو جانے سے پیدا ہوتی ہیں اس لئے ان سب کو اسی ایک اونچی قسم کی،

مشائیں کہا جائے گا۔ اس لئے جو ماخذ اس ایک قسم کا ہوگا وہی ان سب کا بھی ہوگا اور یہ ایک حقیقت ہے کہ خبر صحیح لذاتہ کا ماخذ قرآن کریم ہے اول تو خود قرآن کی روایت ہی صحیح لذاتہ ہے، اس لئے بھی صحیح لذاتہ کا ماخذ قرآن ہی ثابت ہوگا پھر قرآن ہی نے صحیح لذاتہ کی شرائط و صفات کا قائل و وضع کیا ہے اس لئے بھی وہی ماخذ ہے۔

چنانچہ روایت کے راویوں کے ان دونوں بنیادی اوصاف عدالت و ضبط کو خبر کے رد و قبول کا معیار قرآن ہی نے قرار دیا ہے جو صحیح لذاتہ کی جوہری حقیقت ہے کیونکہ قرآن نے اوصاف رواۃ کی بنیادی شائیں عدالت و ضبط شہادت میں قائم کی ہیں۔ اور ہم سابق میں عرض کر چکے ہیں کہ شہادت درحقیقت روایت ہے اس لئے خبر شہادۃ کے لئے مشاہد میں عدل و ضبط کی قید درحقیقت جنس خبر کے راوی میں قید لگائے جانے کے مترادف ہے۔ کیوں کہ خبر ہونا دونوں جگہ قدر مشترک ہے یہ الگ بات ہے کہ شہادت قانونی خبر ہے تو اس کے راوی میں عدالت و ضبط بدرجہ کمال ہونا چاہیئے اور روایت محض دیاناتی خبر ہے تو اس میں ان اوصاف کی کمی بیشی بھی، حسب تفادات مراتب قابل قبول ہے لیکن نفس خبر کے لئے بہر حال راوی کا عادل و ضابط ہونا ضروری ہے۔ سو قرآن حکیم نے شہادت کے لئے عدالت کی شرط تو اس آیت میں لگائی۔

واشہدوا ذوی عدل منکم  
واقیموا الشہادۃ للہ۔

اور دو عادل لوگوں کو اپنے میں سے  
گوا بنالیا کرو اور شہادۃ قائم کرو۔

اس سے شاہد کی شہادت کے قبولیت کا معیار عدالت نکلا جو درحقیقت خبر کے قبول کا معیار ہے۔ شہادت کے لئے دوسری شرط قرآن نے حفظ و ضبط ذکر کی کہ شاہد کا حافظہ بھی ہتم نہ ہو جس کا اصطلاحی لقب ضبط ہے۔ فرمایا گیا۔

واستشهدوا شہیدین من  
رجالکم فان لکم یوسفنا رجلین  
فرجل وامراتان ممن ترضون  
من الشہداء ان تفضل احدہما  
فقد ذکر احدہما الاخری الا بآیۃ

اور گواہ بنالیا کرو مردوں میں سے  
دو کو، اگر دو مرد نہ ہوں تو ایک مرد  
و دو عورتیں جن کو تم پسندیدہ سمجھو،  
گوا ہوں میں سے کہ ایک ان میں بھول  
جائے تو دوسری یاد دلا دے۔

حاصل یہ ہوا کہ گواہوں میں اگر عورت ہو تو عورت کے لئے ایک مرد کی جگہ دو کی قید اس لئے رکھی گئی کہ اگر ایک سے بھول چوک ہو جائے جو عورت میں بوجہ معاملات میں زیادہ ذلیل اور بارسوخ نہ ہونے اور عدالتی کاموں سے سابقہ کم پڑنے کے زیادہ محتمل ہے، تو دوسری یاد دہانی کا فرض انجام دے تاکہ شہادت اور روایت واقعہ میں نسیان سے غلطی نہ ہونے پائے جس سے معاملہ بگڑ جائے اس سے واضح ہے کہ راوی شاہد میں بھول چوک کا غالب احتمال ہوتے ہوئے اس کی شہادت و روایت معتبر نہیں رہتی جب تک کہ اس احتمال نسیان

کی تلافی کی صورت پیدا نہ ہو جائے ظاہر ہے کہ جب احتمال نسیان بھی روایت کو مخدوش کر دیتا ہے تو خود نسیان کی صورت میں تو شہادت روایت کا، اعتبار ہی کیا باقی رہ سکتا ہے۔ اس سے یہ اصول نکل آیا کہ راوی یا شہد ناقص الحفظ اور قلیل الضبط ہو تو اس کی روایت و شہادت معتبر نہیں ہو سکتی جس سے مطاعن حدیث کے دو بنیادی وصفوں پر روشنی پڑ گئی کہ وہ منقطع عدالت یعنی ظالم ہے جسے فسق و فجور کہتے ہیں اور ضعیف الحفظ یعنی نسیان ہے۔ پس یہ دونوں وصف جس درجہ میں بھی راوی میں ہوں گے اس کی روایت مخدوش ہو جائے گی۔ باقی آیت کریمہ میں دفع نسیان کی حد تک عورت کی تخصیص اس لئے نہیں کی گئی کہ مرد کے لئے روایت میں نسیان اور بھول چوک قابل اعتراض یا مطاعن روایت میں سے نہیں بلکہ اس لئے کہ عورت میں اس قسم کے نسیان کا مظنہ غالب ہے جب کہ عادتاً اسے ایسے عدالتی کاموں میں پڑنے کی نوبت شاذ و نادر ہی آتی ہے اور ساتھ ہی اس کا معاملاتی فہم بھی اتنا اونچا نہیں کہ بلا اعداد وغیرے قابل اعتماد ہو سو یہ تخصیص واقعہ کی، خصوصیت ہوئی، اصول میں تخصیص نہیں ہوئی۔ نیز جیب مرد کے لئے۔

ممن ترصنون کی قید لگا دی گئی جس سے شاہد کے ساتھ طالب شہادت کی رضا ضروری ٹھہری اور ظاہر ہے کہ شاہد مرضی و پسندیدہ وہی ہو سکتا ہے جو شہد اکت شہادت یعنی حفظ و ضبط میں کمزور اور متہم نہ ہو اس لئے

عورت کے لئے بوجہ مذکور اگر حفظ و ضبط صراحتاً ذکر کیا گیا تو مرد کے لئے بعنوان رضا اس کا تذکرہ فرمایا گیا۔ اس لئے اس اصول سے جو آیت کریمہ سے نکلا شہادت کے لئے اور جب کہ شہادت ہی خبر ہے تو خبر و روایت کے لئے خواہ اس کا راوی مرد ہو یا عورت ضبط و حفظ کا وجود ضروری ہے اور یہ کہ نسیان یا قلب حفظ روایت کے حق میں طعن اور سقوط اعتبار کا سبب ہے ادھر راوی کے لئے عدالت پہلی آیت سے ثابت ہو چکی ہے تو دونوں آیتوں کے مجموعہ سے خود بخود نکل آیا کہ قرآنی اصول پر ناقابل رو شہادت اور واجب التسلیم روایت وہی ہو سکتی ہے جس کے راوی عادل و ضابط ہوں اور ان میں نہ ضعف حفظ ہو نہ ضعف عدالت، پس ایسی ہی روایت کا نام محدثین کی اصطلاح میں صحیح لڑا ہے۔ خواہ اسے ایک راوی روایت کرے یا دو، یا تین، یا اس سے زیادہ۔ اس لئے حدیث صحیح لڑا ہے اوصاف رواۃ کے لحاظ سے اساسی اور بنیادی قسم ثابت ہوئی جس کی بنیاد قرآن عزیز نے رکھی اور اس کے راوی کے اوصاف عدالت و ضبط و شخص کے۔

قرآن نے عدالت و ضبط کے ساتھ ان کے نقصان و فقدان پیدا ہونے والی دس کمزوریوں کی وضاحت کر دی ہے

اس سے بڑھ کر مزید تدریس کیا جائے تو واضح ہو گا کہ قرآن نے اوصاف رواۃ

کے سلسلہ کے صرف یہ دو بنیادی وصف ہی بیان نہیں کر دیے جن کا نام عدالت و ضبط ہے بلکہ ان کے نقصان و فقدان سے جو دس مطاعن روایت پیدا ہوتے ہیں ان کی طرف واضح اشارے فرما دیے ہیں چنانچہ قرآن حکیم کی سند بیان کرتے ہوئے حق تعالیٰ نے اس کے ابتدائی رجال پر روشنی ڈالی کہ خود حق تعالیٰ سے قرآن کی روایت کرنے والے توحیریل امین ہیں اور ان سے حضرت خاتم الانبیاء صلی اللہ تعالیٰ علیہ وسلم روایت فرما رہے ہیں اس سلسلہ الذہب کی کڑیوں اور ان کے اوصاف پر روشنی ڈالتے ہوئے قرآن نے فرمایا ۔

انه لقول رسول كريم ذي قوة  
عند ذي العرش مكين مطاع  
شع امين وما صاحكم بمعنون  
ولقد راها بالافق المبين وما  
هو على الغيب بضمين  
وما هو بقول شيطان  
رحيم .

یہ قول ہے رسول کریم (جبریل) کا جو قوت والا ہے عرش والے کے نزدیک ذی مرتبہ ہے اس کی اطاعت کیجاتی ہے وہ امانت والا ہے اور تمہارا ساتھی محمدؐ مجنون نہیں ہے اس نے جبریل کو افق میں دیکھا ہے اور وہ غیب کے بارے میں سخیل نہیں ہے اور نہ وہ قول ہے شیطان جیم کا ۔

رسول کریم سے جبریل علیہ السلام مراد ہیں جنہوں نے قرآن کے ساتھ بقول کیا اور رسول اکرم کو پڑھ کر سنایا، پس جبریل راوی اول ہیں قرآن نے یہ نہیں

کہا کہ چونکہ جبریل فرشتہ ہیں تو ان کی ملکیت کی وجہ سے اس روایت کو ذابہ تسلیم سمجھو، گویا ان کی بزرگی کا دباؤ مان کر روایت کو مانو، نہیں بلکہ ان کی روایت کو بھی اصول روایت پر پرکھ کر ہی واجب القبول ہونے کا حکم کیا گیا ہے چنانچہ جبریل سے متعلق بیان فرمودہ اوصاف میں خصوصیت سے جو اوصاف قبول روایت سے متعلق ہیں وہ تین ہیں ۔ رسول کریم، امین یعنی رسالت، کرامت، امانت اور انہی تین وصفوں سے چونکہ دس مطاعن حدیث منفی ہو جاتے ہیں اس لئے جبریل کی روایت واجب القبول ہوئی نہ کہ محض فرشتہ ہونے کی وجہ سے، چنانچہ خود کیا جائے تو رسالت کی حقیقت علم ہے کیوں کہ نبوت کی بنیاد ہی علم پر ہے اس لئے رسالت الہی و حقیقت علم الہی ہے اور جب کہ علم کی ضد جہل ہے تو جبریل امین کو رسول کہنے سے جہالت ان میں منفی ہوگئی جو دس مطاعن روایت میں سے ایک ہے۔ پھر ظاہر ہے کہ رسالت ہی شریعت ہے جس کے لئے اتباع و انقیاد ضروری ہے۔

فجعلناك على شريعة | پھر ہم نے کر دیا ہے تمہیں رائے پیغمبر  
من الامم مرفا تبعها . | امر کی شریعت پر سوا آپ کا اتباع کچھ

اور قبیح کبھی قبیح نہیں ہو سکتا اس لئے رسالت ہی کے لفظ سے بدعت بھی منفی ہو جاتی ہے۔ پھر جہالت ہی کا ایک شعبہ مخالفت ثقاہت بھی ہے کیونکہ جس روایت کو بہت سے ثقہ لوگ روایت کر رہے ہوں ایک شخص ان سب کے خلاف بالکل نئی بات کہے تو اسے حقیقت نہیں مخالفت حقیقت کا نام دیا

جائے گا اور راوی کا وہم کہا جائے گا جو علم کی قسم نہیں جہل کی اقسام میں سے ہے اس لئے رسالت کے لفظ سے جب جہالت منفی ہوئی تو مخالفت ثقات بھی منفی ہو گئی اور اسی طرح وصف رسالت سے تین مطاعن روایت منفی ہوئے جہالت، بدعت، مخالفت ثقات، جبریل کی دوسری صفت کریم بیان کی گئی ہے۔ کرامت کے لئے حسب نص قرآنی تقویٰ لازم ہے۔

ان اکرمکم عند اللہ	تم میں سب سے زیادہ کرامت والا اللہ کے
افتاکم	نزدیک وہ ہے جو زیادہ متقی ہو۔
اور تقویٰ کے معنی حسب شاہ قرآنی دین کے معاملہ میں تذکرہ یادداشت ذکر اور تعظیم میں	
ان الذین اتقوا اذا مستهم	جو لوگ تقویٰ اختیار کرتے ہیں جب
طائف من الشیطان	انہیں کوئی جماعت شیطانوں کی چھویتی
قد کروا فاذا هم مبصرون	ہے تو وہ بے دار ہو جاتے ہیں اور،
	اجانک دیکھنے لگتے ہیں۔

اس سے واضح ہے کہ کریم متقی یعنی ذاکر و متذکر کبھی غافل وہی سہی الحفظ اور کثیر الاغلاط نہیں ہو سکتا ورنہ وہ ذاکر ہی کیا ہوا؛ اس لئے صفت کرامت سے فرط غفلت، وہم اور سوہ حفظ، اور کثرت غلط منفی ہو گئے۔ پھر تقویٰ کی ضد فسق و فجور ہے۔ چنانچہ عرف شرع اور لغت میں متقی کا مقابل فاسق آتا ہے اسلئے جو کریم ہو کہ متقی ہوگا وہ کبھی فاسق نہیں ہو سکتا تو کریم ہی کے لفظ سے فسق کی صفت بھی

منفی ہو گئی اسلئے صفت کرامت سے فرط غفلت، کثرت غلط، وہم، سوہ حفظ، اور کثرت فسق چار دل مطاعن حدیث منفی ہوئے۔

تیسری صفت ائین بتائی گئی جو روایت کے بارے میں اصل اصول ہے، امانت ضد خیانت ہے، اور خیانت فی الروایت کے افراد میں سے کذب اور تہمت کذب کا ہونا واضح ہے اس لئے امانت سے کذب اور تہمت کذب کی صفت منفی ہو گئی۔ پس تین مطاعن جہالت، بدعت، مخالفت ثقات، تو صفت رسالت سے منفی ہوئے پانچ مطاعن فرط غفلت، کثرت غلط، وہم سوہ حفظ، اور فسق صفت کرامت سے منفی ہوئے اور دو مطاعن کذب اور تہمت کذب صفت امانت سے منفی ہوئے۔ اسی طرح حدیث کے مطاعن عشرہ کی جبریل ائین سے نفی ہو گئی۔

اور مثبت انداز میں انہیں ذی قوت کہا گیا کہ وہ کسی سے دبنے والے نہیں کہ دب کر کچھ کا کچھ کہہ دیں اور جان بوجھ کر دباؤ سے روایت کو غلط کر دیں پھر عند ذی العرش مکین کہا گیا، اگر مکین کے معنی مقیم کے ہیں تو حاصل یہ ہوا کہ عرش والے خدا کے پاس رہتے ہیں انہیں اس سے غایت درجہ قرب ہے بعد کا نشا نہیں اس لئے انکا قول بلحاظ روایت بھی محفوظ ہے اور بلحاظ سماع بھی محفوظ ہے نہ سننے میں غلطی، نہ کہنے اور روایت کرنے میں کوئی ادنیٰ قصور جس کو محدثین کی اصطلاح میں تحمل اور ادا کہتے ہیں یعنی تحمل روایت بھی مضبوط اور ادا روایت بھی مضبوط اس سے محدثین کے ان دو اصولوں تحمل ادا، کا ماخذ بھی قرآن ہی ثابت ہوا۔ اور اگر مکین

کے معنی ذی عزت کے لئے جائیں تو حاصل یہ ہو گا کہ وہ عند اللہ با عزت اور بارگاہ حق میں ان کا احترام ہے، سو ایسا مقبول خداوندی، روایت میں کثر نبوت کیسے کر سکتا ہے؟

پھر انہیں اطلاع کہا گیا جس سے انکی مقبولیت عام واضح کی گئی جس سے ان کی روایت کا کمال احترام نمایاں ہوتا ہے گویا وہ ان کی بات اس درجہ مقبول ہے کہ ملائکہ کا عالم ان کی بات سننے کے اشتیاق میں رہتا ہے۔ خلاصہ یہ کہ عند اللہ و عبد المخلوق ان کی محبوبیت و مقبولیت واضح کر دی گئی جس سے راوی قرآن کی ذاتی، پوزیشن بھی نمایاں ہو گئی اور روایت کے سلسلہ کے اوصاف بھی واضح ہو گئے، اور ساتھ ہی ان اوصاف کی احدا بھی منفی ہو گئیں تو ثابت ہو گیا کہ قرآن کی روایت جو جبرئیل امین کے ذریعہ پیغمبر پاک پہنچی محض اس لئے واجب التسلیم نہیں کہ وہ فرشتہ کی روایت ہے بلکہ اس لئے بھی واجب القبول ہے کہ وہ اصول روایت پر پوری اتر رہی ہے۔ ادھر قرآن کے دوسرے راوی حضرت خاتم الانبیاء صلی اللہ علیہ وسلم ہیں، سو ان کی روایت کے بارہ میں بھی محض یہ کہہ دینے پر کفایت نہیں کیا کہ وہ پیغمبر اور سرور انبیاء و رسل ہیں، لہذا ان کی روایت کو مانو بیشک قبول روایت کیلئے یہ سب سے بڑا سبب اور محرک ہے مگر ایسا کہہ دینے جانے سے فنی طور پر اصول روایت کی روشنی میں روایت میں ثبوت نہ ہوتا جو منکر پر بھی حجت بن سکتا اس لئے مقدس راوی ثانی کی توثیق بھی اصول روایت ہی کے لحاظ سے فرمائی گئی اور چار اوصاف بیان فرمائے گئے تین منفی،

قسم کے اور ایک مثبت قسم کا۔ منفی اوصاف یہ ہیں کہ آپ مجنون نہیں ظاہر ہے کہ مجنون کی روایت قابل اعتبار نہیں ہو سکتی جب تک راوی عاقل نہ ہو۔ دوسرے یہ کہ غیب کے علوم کی اطلاع میں بخل نہیں، بلکہ افادہ عامہ کا جذبہ رکھتے ہیں ظاہر ہے کہ علم میں بخل ہو تو آدمی اسکے اظہار میں کثر بیعت اور قطع و برید کرتا ہے جس سے روایت کبھی پوری ادا نہیں اور ناقص روایت سے مفہوم پورا نہیں ہو سکتا جو روایت کا سب سے بڑا عیب اور اذ قہم خیانت ہے مگر جو شخصیت افادی جذبہ رکھتی ہے اور اس میں علمی بخل کا نشان نہ ہو جو اکثر ارباب کمال میں ہوتا ہے تو ظاہر ہے کہ ایسی شخصیت روایت کی ادا میں ہر وقت کوشاں اور ہنما رہے گی اور اس سے نقص روایت کی غلطی کا ہوجانا ممکن نہ ہو گا۔

تیسرے یہ کہ یہ قرآن کسی شیطان جہیم کا قول نہیں بلکہ مقدس پیغمبر کا قول ہے شیطاں سرخشا ہوتا ہے تمام معائب و خباثت کا۔ اور اس کے بالمقابل پیغمبر سرخشا ہوتا ہے تمام محاسن و کمالات کا جس سے پیغمبر کی جامعیت کمالات واضح کی گئی ہے جو روایت کی توثیق کیلئے کافی دلیل ہے۔

چوتھا ضعف فرمایا گیا ہے کہ انہوں نے جبرئیل کو افق مبین میں دیکھا ہے یعنی آپ جس راوی سے قرآن کی روایت لے رہے ہیں اس کا مشاہدہ آپ کو حاصل ہے جو روایت میں ایک بنیادی اور اہم مقام ہے پس پیغمبر میں جامعیت کمالات ثابت کر کے تو تمام ان مطاعن کی نفی کر دی گئی جو جبرئیل سے کی گئی تھی اور روایت جبرئیل

کا ذکر کر کے روایت کی بنا پر مشاہدہ پر ثبوت کی گئی جو اصول روایت کے لحاظ سے بنیادی چیز ہے۔

روایت صحیح لذاتہ اور آیات قرآنی

اصولوں عدالت اور ضبط ہی کو سامنے کر دیا ہے بلکہ ان دو کی ضد سے جو اوصاف قییم اور روایت کے حق میں دس مطاعن پیدا ہوتے تھے ان کی بھی تفصیل فرما دی بالفاظ دیگر فن روایت کی فنی بنیادیں کھول دیں جن سے صحیح روایتوں کا آئینی وجود عمل میں آیا اور فن روایت دنیا میں ظاہر ہوا، جواب تک نہ تھا، ساتھ ہی محدثین کی جلالت قدر بھی واضح ہو گئی کہ انہوں نے فن روایت کے وہ تمام اصول نکھار کر سامنے رکھ دیئے جن کی بنیادیں قرآن نے قائم کی تھیں یعنی اتباع قرآن کی برکت سے ان کا ذہن ان تمام اصول روایت تک پہنچ گیا جو قرآن کے نظم میں پچھے ہوئے بطور مخفی خزانہ کے محفوظ تھے۔ ظاہر ہے کہ جب اوصاف روادہ کے لحاظ سے حدیث کی بنیادی قسم صحیح لذاتہ ہے جس کے بنیادی اوصاف ہیں عدالت و ضبط اور ان دو کے فقدان سے اس کے منافی اوصاف دس ہیں۔ فقدان عدالت سے پانچ۔ کذب، تہمت، کذب، فسق، جہالت، بدعت، اور فقدان ضبط سے پانچ۔ فرط غفلت، کثرت غلط، مخالفت ثقاہ، وقیم، سوء حفظ اور ان سب مثبت و منفی اوصاف کو صاف قرآن حکیم نے بیان ہی نہیں

کیا بلکہ ان کی بنیادیں رکھیں۔ کسی کی عبارت النص میں اور کسی کی دلالت و اقتضاء میں اور پھر ان بنیادوں پر آئی ہوئی روایتوں پر دین و دنیا کے سارے معاملات فیصلہ کرنے کی بنیاد رکھی اس لئے حدیث صحیح لذاتہ کا انکار درحقیقت قرآن کی سینکڑوں آیتوں کا انکار ہے اسلئے کسی نکر حدیث کے لئے جو اتباع قرآن کا نام نہاد مدعی ہے کم از کم اس روایت سے انکار کی گنجائش باقی نہیں رہتی جس کا نام صحیح لذاتہ ہے اب رہیں اس دائرہ کی دوسری انواع حدیث جن کی تفصیل ابھی گزری سودہ اسی صحیح لذاتہ سے پیدا شدہ ہیں کیونکہ صحیح لذاتہ کے راویوں کے اوصاف عدالت و ضبط میں نقصان یا فقدان سے یہ قسمیں حسب مراتب نقصان و فقدان بنتی ہیں اسلئے یہ ساری قسمیں اسی صحیح لذاتہ کی شاخیں اور فروغ مانی جائیں گی کیونکہ ان کا وجود ہی صحیح لذاتہ کی طرف نسبت ہو جانے سے بنتا ہے۔ چنانچہ ان کی تعریف میں اولاً اسی کا ذکر آئے گا اور کہا جائیگا کہ صحیح کے خلاف وصف کی کمی سے فلاں قسم بنی اور فلاں وصف کے نقصان سے فلاں قسم، اور ظاہر ہے کہ جب ان اقسام کا وجود بھی بلا صحیح لذاتہ کے ذکر کے سمجھ میں نہیں آ سکتا تو یہ اسی کی کھلی علامت ہے کہ ان اقسام کا کوئی اپنا مستقل وجود نہیں بلکہ صحیح لذاتہ کے احوال و عوارض کے تابع ہے یہ احوال و عوارض گھٹتے بڑھتے رہتے ہیں تو یہ قسمیں بن جاتی ہیں ورنہ نہیں اور ظاہر ہے کہ جب ان اقسام یعنی صحیح لذاتہ اور اس کے روادہ کے احوال و عوارض کا ماخذ قرآن حکیم ہے تو ان توابع اور فروغ کا ماخذ بھی قرآن ہی مانا جا دے گا

ورنہ ان کی ثابت شدہ تبعیت اور فرمیت باقی نہ رہے گی جس کے معنی یہ ہیں کہ اقسام ہی باقی نہ رہیں گی اس لئے لامحالہ جیسے یہ وجود میں صحیح لذاتہ کے تابع ہیں ایسے ہی ثبوت میں بھی اسی کے تابع رہیں گی اور اس صحیح لذاتہ کا ثبوت قرآن سے واضح ہے۔ جیسا کہ ابھی تفصیل سے عرض کیا گیا۔ تو انکا ثبوت قرآن ہی سے ثابت ہو گیا ورنہ یہ کیسے ممکن ہے کہ تخم کا معدن تو زمین ہو اور ش نخل کا معدن زمین نہ ہو۔

حدیث میں حرج و تعدیل کا معیار بھی قرآن ہے | بہر حال ہم نے جس حدیث کا ثبوت آیت ان علینا بیانہ

سے پیش کیا تعداد رواۃ کے لحاظ سے حدیث کی چار بنیادی قسموں میں سے ایک قسم متواتر کا ثبوت مجموعہ قرآن کی روایت اور پھر قرآن کے قرآن ہونے کی خبر سے پیش کیا جس کے ضمن میں جس حدیث اور نفس روایت کا بھی مکرر ثبوت ہو گیا اور پھر ان چار میں سے بقیہ تین قسموں خبر مشہور، خبر عزیز، خبر غریب کا ثبوت الگ الگ صریح آیات سے پیش کیا جس سے اندازہ ہونا چاہئے کہ راویوں کی عددی قلت و کثرت اور وحدت و تعدد کے معیار سے روایت کی جو بنیادی قسمیں بنتی ہیں اور محدثین نے فن مصطلحات الحدیث میں ذکر کی ہیں ان سب کی بنیادیں قرآن حکیم ہی کی قائم کردہ ہیں پھر اسی طرح راویوں کے وہ اوصاف و اخلاق جن سے ان کی روایت قابل قبول بنتی ہیں اور پھر ان میں بھی وہ مرکزی صفات جن کی طوط تمام اوصاف رواۃ جمع رکھتے ہیں، قرآن حکیم ہی نے ستین فرطے اور وہ عدالت اور ضبط ہیں جن کیلئے واضح

آیات پیش کی گئیں پھر ان کے نقصان و فقدان سے جو دس مطاعن پیدا ہوتے ہیں ان کی اصلیں بھی قرآن ہی نے قائم کیں۔ غرض حدیث کی روایت کے اصول و فروع کی تاسیس قرآن نے کی جس سے نمایاں ہو جاتا ہے کہ حدیث کی جنس ہی نہیں بلکہ، اس کی بنیادی قسموں اور اساسی اوصاف تک کی بنیاد بھی قرآن حکیم ہی نے رکھی ہے اور کیوں رکھی؟ جواب یہ ہے کہ خود اپنی ہی ضرورت سے اسے اپنی شرح و تفسیر منقولہ و نقلیہ تھی تو اس نے روایت و خبر اور حدیث کے موضوع سے دنیا کو آشنا کیا جس سے اقوام عالم بے خبر محققین وہ نہیں جانتی محققین کہ روایت و سند کیا چیز ہے اس کے صحت و سقم کا معیار کیا ہے؟ عدو کیا ہے؟ اور صنف کیا ہے؟ اور اس کے معیار سے طبعی طور پر کتنی قسمیں بن سکتی ہیں جس میں سے بعض بعض سے پیدا شدہ ہو سکتی ہیں ان کے اعتبار و محبت کے مراتب و درجات کیا ہونے چاہئیں، ان کے احکام و شرائط کیا ہو سکتے ہیں وغیرہ وغیرہ تاکہ اس فنی طریق روایت سے بے خبر کے اقوال و افعال امت کے سامنے آئیں اور کلام الہی کی قوی و عملی تفسیر سنیں اور دنیا اسوۂ حسنہ سے روشناس ہو اس لئے اسناد و روایت اسلام کی ایک انتیازی خصوصیت ہے جو دوسرے مذاہب کو میسر نہیں کیونکہ قرآن نے ہی اس طریق استناد و تحقیق و اور تبیین روایت کی اساس قائم کی ہے جس پر وہ خود بھی قائم ہے اور اس کا، بیان حدیث، بھی قائم ہے۔



## دین کو بے اعتبار بنانے کے لئے قرآن کا غلط استعمال

اس لئے اسلام کے دشمنوں بالخصوص یہود و نصاریٰ اور ان کی نفسانی اولاد پر جو ان ہی کے رنگ پر پٹی اور ان ہی کی تہ چاٹ کر پروان چڑھی اسلام کا یہ امتیازی نشان شاق ہوا تو انہوں نے **حَسْبُكَ اسْمُ مُحَمَّدٍ الْفَتَاهِ** اسے سیٹ دینے کی کوشش کی حدیث اور اس کے ساتھ قرآن کے طریق روایت پر شکوک و شبہات وارد کر کے سادہ لوح مسلمانوں کو ان کے دین سے بیزار کرنا چاہا لیکن اس کے اصلی محاذ نے ہوا رس کا نلال کتہہ ہے اس کی حفاظت کی اور ان کی تمام مساعی رائیگاں گئیں تب انہوں نے کہاں نفاق سے آخری حربہ قرآن کے نام پر قرآنی دین کی روایات کو بے اعتبار بنانا اور بیان قرآن یعنی حدیث کو دنیا سے محو کر دینے کا منصوبہ بنایا لیکن قرآن نے انہیں بھٹکا دیا، اور ان کی کسبہ کاریوں کو انہیں کے منہ پر مار کر ان کے علی الرغم حدیث و روایت کے سلسلے میں حدیث سند حدیث مطابقت حدیث، اوصاف روایت، عدد روایت، اس قدر کی قلت و کثرت سے پیدا شدہ اقسام حدیث، اوصاف روایت اور ان کے قوت و ضعف کے معیار سے حاصل شدہ انواع روایت وغیرہ کا ناخذ قرآن نے خود اپنے کو بتایا، تاکہ کسی بوالہوس کو قرآن کی آڑ لیکر خود اسی کے بیان کو بے اعتبار بنانے کی جرأت نہ ہو۔ پس روایات حدیث عددی قسم کی ہوں یا وضعی قسم کی قرآن سے ماہر نہیں جاسکتیں جبکہ قرآن ہی ان کے حق میں ہو سکتا ہے

اور وہ کسی انسان کی اختراع و ایجاد سے پیدا نہیں ہو گئیں البتہ ان کے اسما و القاب اور ان کے احوال کی معبر اصطلاحات علما نے ان کے مناسب حال خود تجویز کر لئے سوا اصطلاح کی تجویز کا یہ مطلب نہیں ہو سکتا کہ حقائق بھی ان کی اختراع کردہ ہیں اور ظاہر ہے کہ جب حدیث کی قسموں کے یہ معیاری اصول اور ان کی بنیادی انواع و اقسام قرآن کی تمکس سے قائم شدہ ہیں اور وہی ان کی فروعی اقسام کا بھی بواسطہ اصول ناخذ ہے تو انکار حدیث درحقیقت انکار قرآن ہے اور حدیث کی حجیت کا، انکار فی الحقیقت قرآن کی حجیت کا انکار ہے۔

## قرآن مرادات خداوندی کی رسول اللہ تک منتقلی

پھر یہی نہیں ہے کہ حدیث کی یہ بنیادیں ہی قرآن نے قائم کی ہیں اور وہ ان کے حق میں صرف ناخذ ہی ہے بلکہ خود کیا جائے تو قرآن ہی نے حدیث کو محفوظ من اللہ ہونے کا بھی دعویٰ کیا ہے جس کے بعد انکار حدیث کی نہ صرف یہ کہ گنجائش باقی نہیں رہتی بلکہ یہ انکار پہاڑ سے سر بھوڑنے کے مترادف ثابت ہوتا ہے جس سے منکر کے ایمان میں تو یقیناً خلل پڑ سکتا ہے لیکن روایت و حدیث کے نظم میں کوئی ادنیٰ خلل نہیں آسکتا وجہ یہ ہے کہ قرآن کے ارشاد کے مطابق قرآن فہمی بلا بیان کے نہیں ہو سکتی اور یہ کہ بیان ہی سے مرادات خداوندی کھل سکتی ہیں اس لئے قرآن کی حفاظت کے معنی صرف اس کے لحاظ کی حفاظت کے نہیں ہو سکتے بلکہ قرآن مع

بیان کی حفاظت کے ہوں گے کیونکہ قرآن حکیم میں ایک درجہ الفاظ و تعبیرات کا ہے جس کا تعلق قرآنہ خداوندی اور پیغمبر کی لسانی حرکت سے ہے اور ایک درجہ معانی و مطالب اور مرادات خداوندی کا ہے جس کا تعلق بیان خداوندی یا بیان نبوی سے ہے پس قرآن کے تحفظ و بقا کے معنی یہ ہیں کہ اس کے الفاظ و تعبیرات بھی محفوظ ہوں اور معانی و مرادات یعنی بیان بھی محفوظ ہو۔ ورنہ اگر الفاظ کی حفاظت ہو جائے اور معانی کی رہ جائے تو گویا نصف قرآن کی حفاظت ہوئی اور نصف غیر محفوظ رہ گیا، یا معانی کی حفاظت تو کی جائے اور الفاظ و تعبیرات کی چھوڑ دی جائے تو پھر بھی وہی نصف قرآن کی حفاظت ہوئی اور نصف کی رہ گئی اس لئے مکمل حفاظت جب ہی ہو سکتی ہے جب لفظ و معنی اور قرآن و بیان دونوں محفوظ کر دیئے جائیں ورنہ ناقص حفاظت ہوگی جسے حفاظت نہیں کہا جاسکتا حالانکہ دعویٰ حفاظت کاملہ کا کیا گیا ہے جیسا کہ لفظ حافظوں کے مطلق لانے سے واضح ہے۔ اس بنا پر حق تعالیٰ نے دونوں ہی کی حفاظت کا ذمہ لیا کہ ایک کے بغیر دوسرے کا محفوظ رہنا دشوار تھا۔

چنانچہ جہاں تک حضور اکرم صلی اللہ تعالیٰ علیہ و آلہ وسلم کی ذات کا تعلق ہے حق تعالیٰ نے ان دونوں چیزوں کی حفاظت کی ذمہ داری "علینا" کے کلمہ سے فرمائی جو اپنے اوپر لازم کر لینے کے معنی میں آتا ہے یعنی "علینا" ہی کے کلمہ سے تو قرآن کی جمع و حفاظت کا سید نبوی میں درمظاہر فرمایا۔ اور ظاہر ہے کہ قرآن کے

معنی ما فیضاء کے ہیں یعنی پڑھے جانے کی چیز، اور پڑھے جانے کی چیز ظاہر ہے کہ الفاظ ہی ہیں معنی نہیں ہو سکتے اس لئے ان علینا جمعہ و قرآنہ سے تحفظ الفاظ کا وعدہ ہوا پھر علینا ہی کے کلمہ سے حضور کے لئے ان الفاظ کے مطالب و مرادات کھول دینے کا ذمہ لیا جسے بیان کہتے ہیں کیوں کہ بیان کے معنی کھول دینے اور واضح کر دینے کے ہیں، اور واضح، معانی ہی کئے جاتے ہیں جو لفظوں میں مخفی اور پٹے ہوئے ہوتے ہیں نہ کہ خود الفاظ کہ وہ ہر ایک حرف شناس کے لئے واضح ہوتے ہیں اس لئے شعوان علینا بیانا سے اس بیان کی حفاظت کی ذمہ داری واضح ہوگئی پھر شعوا کالفظ بھی اس کی کھلی دلیل ہے کہ اس کے بعد علینا سے جو ذمہ داری لی جا رہی ہے اس کا پہلی ذمہ داری سے تعلق نہیں ورنہ شعوا کا لانا محبت ہو جائے گا پس علینا کا تکرار اور ثَم سے ان دونوں میں فصل ان دو ذمہ داریوں کو کھلے طور پر واضح کر دیتا ہے، ایک الفاظ قرآن کی حفاظت کی، اور ایک بیان قرآن کی حفاظت کی۔ ظاہر ہے کہ اس بیان کو جو قرآن کے بارہ میں سید نبوی میں ڈالا گیا، جس تفسیر سے بھی ڈالا گیا ہو جب وہ حضور اکرم صلی اللہ تعالیٰ علیہ و آلہ وسلم کے سید مبارک میں کسی ملفوظ کی شکل میں خطور کرے تو وہ ہی حدیث نبوی ہے جس کا مضمون تو من اللہ ہے اور الفاظ من الرسول اور شعوا علینا سے اسی بیان کو، سند نبوی میں محفوظ کر دینے کی ذمہ داری حق تعالیٰ نے فرمائی تو دوسرے،

لفظوں میں حدیث کے تحفظ کی ذمہ داری رسول کی ذات کی حد تک اللہ کی طرف سے ہو کسی پس اگر قرآن، مایقدا، ضائع نہیں ہو سکتا تو بیان، مایبیتن، بھی ضائع نہیں ہو سکتا حق تعالیٰ نے یہی چیز یعنی الفاظ تو رسول تک بذریعہ قرآن پہنچائے چنانچہ کہیں فاذا قرأناہ، جب ہم قرآن کرنے لگیں، فرما کر اپنے کو قاری ظاہر فرمایا اور کہیں منتوا علیک، ہم تم پر اے نبی تلاوت کرتے ہیں، فرما کر اپنے تلاوت کنندہ فرمایا۔

ادھر دوسری چیز یعنی مراد و مطالب کا بیان رسول تک بذریعہ تعلیم پہنچایا، کیوں کہ علم کا موضوع الفاظ کو پہنچانا نہیں ہوتا بلکہ الفاظ کے معانی و مطالب کا سمجھنا ہوتا ہے اور اسی کو تسلیم کہتے ہیں چنانچہ حق تعالیٰ نے اپنے ہی کو معلم رسول بھی فرمایا۔

وَعَلَّمَ مَا عَلَّمَكَ  
فَعَلَّمَ وَكَانَ فَضْلُ اللَّهِ عَلَيْكَ عَظِيمًا

اور ہم نے تعلیم دیں تم کو وہ باتیں جو تم نہیں جانتے تھے اور تمہا تم پر اللہ کا بڑا فضل۔

کہیں اس تعلیم کو ہدایت کے لفظ سے تعبیر فرمایا جس کا تعلق الفاظ سے نہیں معانی ہی سے ہے چنانچہ کتاب الہی اور ایمان باللہ کے بارہ میں اپنا احسان جتنا ہوئے فرمایا کہ، ہم نے ہی اے نبی تمہیں ایمانی مقاصد کی ہدایت کی ورنہ تم اس سے پہلے ان باتوں سے واقف نہ تھے۔

ماكنت قد رى ما الكتاب ولا الايمان ولكن  
جعلناه قورا فهدى به من نشاء من عبادنا،  
بہر حال قرآن کے الفاظ اور معانی تلاوت اور ہدایت و تعلیم کے ذریعہ پیغمبر تک بحفاظت تمام پہنچ گئے اور سینہ نبوت میں جمع اور محفوظ ہو گئے۔  
**قرآن و مرادات خداوندی کی ہر ور میں منتقلی**

مگر سب جانتے ہیں کہ قرآن اتارنے کا مقصد قیامت تک کے انسانوں کی تکمیل ہے جیسا کہ الخ رسول اللہ الیک حکم جیسا واضح ہے۔ اس لئے محض رسول کی تعلیم اور ان پر تلاوت کر دینے سے یہ مقصد عظیم پورا نہیں ہو سکتا تھا جب تک کہ یہ قرآن و بیان ساری امت تک اسی حفاظت سے نہ پہنچ جائے اور تا قیام قیامت اسی طرح محفوظ نہ ہو جائے جس طرح رسول تک، پہنچا اور محفوظ ہو گیا تو حق تعالیٰ نے اسی تلاوت اور تسلیم و ہدایت کا ذریعہ رسول کے لئے خود لیا تھا امت رسول کے لئے وہی ذمہ رسول کے سر عائد فرمایا۔ کہ وہ امت کے لئے تلاوت آیات بھی کریں تاکہ الفاظ قرآنی امت تک پہنچ جائیں اور تسلیم و ہدایت کا سلسلہ بھی قائم کریں تاکہ مطالب و مرادات الہی بھی امت تک پہنچ جائیں اور اس طرح قرآن و بیان کے کمال امانت و دیانت لگے ٹھیک پہنچتے رہنے کا سلسلہ قائم فرمادیں۔ چنانچہ رسول کی ذمہ داریاں ظاہر کرتے ہوئے

لنهدی الی صراط مستقیم اور آپ اے پیغمبر البتہ ہدایت کرتے ہیں  
سیدھے راستہ کی۔ ادھر بیان کے بارے میں فرمایا وانزلنا الیک  
الذکر لتبین للناس ما نزل الیہم اور ہم نے اے پیغمبر ان کی  
طرف یہ ذکر (قرآن) اتارا، تاکہ آپ لوگوں کے لئے اس چیز کو کھول کھول کر  
بیان کر دیں جو ان کی طرف اتارا گیا ہے،

غرض جو تلاوت تعلیم بیان اور ہدایت اللہ سے رسول کی طرف آئی تھی  
بعینہ اسی کا رسول سے امت کی طرف آنا بھی ثابت ہو گیا اور خوب خوب نمایاں  
ہو گیا کہ قرآن کے ساتھ ابتداءً نزول قرآن سے بیان لازم رہا ہے کیوں کہ  
بلا بیان کے قرآن لفظ محض ہوگا، جس کی مرادات اور مطالب کی تفسیر و  
تشخیص لوگوں کی اپنی ہوگی جو محض ظنی اور قیاسی رہ جائے گی۔ اس لئے تلاوت  
و قرأت کے ساتھ تعلیم و ہدایت اور بیان کی ذمہ داری خود صاحب قرآن نے  
لی جس سے صاف واضح ہے کہ قرآن کے الفاظ بھی منزل من اللہ ہیں اور  
معانی و مرادات بھی منزل من اللہ ہیں جن کے اظہار کا نام بیان ہے۔ اس  
لئے قرآن کے بارے میں اولین قاری حق تعالیٰ نے اپنے کو فرمایا، جیسا کہ۔  
فاذا قرأناہ سے ظاہر ہے وہ فاذا قرأتہ فرمایا جاتا، اسی طرح بیان  
کے بارے میں اولین مفسرین اور مفسر قرآن بھی خود اپنے ہی کو فرمایا جیسا  
کہ شعوان علیہنا بیانہ سے ظاہر ہے درہ شعوان علیہ بیانہ

فرمایا گیا۔

لقد من اللہ علی المؤمنین  
اذ بعث فیہم رسولا منهم  
یتلو علیہم آیاتہ و یمزکیہم  
و یعلمہم الکتاب والحکمۃ  
وان کانوا من قبل لغی  
ضلال مبین واخرین منهم  
لما یدعوا الیہم و یر  
العزیز الحکیم ۔

تحقیق احسان فرمایا اللہ تعالیٰ نے  
مؤمنین پر جب کہ ان میں انہی میں،  
سے ایک رسول بھیجا جو ان پر اللہ کی  
آیات تلاوت کرتا ہے، ان کو پاکیزہ  
بناتا ہے اور انہیں کتاب و حکمت  
کی تعلیم دیتا ہے اگرچہ وہ اس سے  
پہلے کھلی گمراہی میں اور دوسرے ان  
لوگوں میں جو اب تک ان سے ملے  
ہیں، اور وہ غالب حکمت والا ہے

اس میں وہی تلاوت اور تعلیم کی ذمہ داری رسول پر ڈالی گئی ہے جس کی ذمہ  
داری رسول تک پہنچانے کی خود حق تعالیٰ نے لی تھی۔ یہاں تک تو رسول پر  
منصبی ذمہ داری عائد کر دیئے جانے کی اطلاع تھی۔

لیکن یہ کہ رسول نے ذمہ داری کو عملی جامہ پہنایا یا نہیں، اور قرآن کے،  
ساتھ بیان قرآن امت تک پہنچ گیا یا نہیں؟ تو تعلیم کے بارے میں فرمایا کہ  
و یعلمکم ما لم تکتونوا تعلمون، اور تمہیں وہ تعلیم دیتا ہے اس  
کی جو تم نہیں جانتے تھے، اور ہدایت کے بارے میں فرمایا کہ۔ وانک

فرمایا جاتا۔ پس اپنے ہی کو قاری اول اور اپنے ہی کو مسبین اول فرما کر گویا اس کا دعوئے فرمایا کہ الفاظ قرآن ہوں یا مطالب قرآن یعنی بیان، دونوں، ہمارے ہی نازل کردہ ہیں۔ ان میں سے کسی ایک میں بھی رسول کی انشاء یا، ایجاد کو دخل نہیں اور دونوں ایک دوسرے کے لئے لازم و ملزوم ہیں، نہ لفظ بلا معنی مراد کے کار آمد ہیں، اور نہ مراد بلا مقررہ الفاظ کے تعبیر میں آسکتی ہے اس لئے قدرتی طور پر جہاں بھی نزول قرآن کا ذکر ہوگا وہاں نزول بیان بھی ساتھ ساتھ مراد لیسنا ضروری ہوگا کہ بغیر نزول معنی کے نزول الفاظ بے معنی ہیں۔ ایسے ہی جہاں بھی حفاظت قرآن کا ذکر ہوگا وہاں یہ بیان قرآن بھی اس حفاظت میں شامل رکھا جانا ضروری ہوگا کہ بغیر حفاظت بیان کے قرآن کے الفاظ کی حفاظت بے معنی ہوگی۔ پس جب کہ حق تعالیٰ نے فرمایا انا نوحی تنزلنا الذکر | ہم ہی نے ذکر، قرآن، اتارا۔ تو اس کا یہ مطلب نہیں لیا جاسکتا کہ ہم نے صرف الفاظ قرآن بلا معنی مراد کے اتار دیئے۔ یا معانی بلا الفاظ کے نازل کر دیئے۔ بلکہ یہی اور صرف یہی مطلب لیا جائے گا کہ پورا قرآن یعنی الفاظ و معانی کا قرآن اتارا۔ جس کے الفاظ بھی ہمارے ہی تھے اور معانی بھی ہمارے، کیوں کہ ہم نے ہی اسے پڑھ کر رسول کو سنایا اور قرأت الفاظ کی جوتی ہے۔ اور ہم نے ہی بیان دے کر رسول کو سمجھایا۔ اور سمجھانا معانی مراد کا ہوتا ہے۔

عرض یہاں ذکر سے قرآن مع بیان مراد ہوا۔ پس کہ وہ دونوں نازل کردہ ہیں۔ اسی طرح جب کہ اس آیت کے الگ ٹکڑے میں قرآن کی حفاظت کا ذکر کرتے ہوئے فرمایا کہ۔

وانالہ لحافظون | اور ہم ہی اس قرآن کے محافظ ہیں۔ جس میں لہ کی ضمیر اسی ضمیر کی طرف راجع ہے جس کے معنی قرآن مع، بیان کے تھے تو یہاں حفاظت کے دائرہ میں بھی وہی قرآن مع بیان ہی مراد لیا جانا ضروری ہوگا، اور محافظت کا تعلق دونوں ہی سے ماننا پڑے گا کہ قرآن اور اس کے بیان کے ہم ہی محافظ ہیں۔ ورنہ یہ حفاظت مکمل نہ رہے گی۔ بلکہ ادھوری اور ناقص رہ جائے گی حالانکہ آیت میں لحافظون مطلق لایا گیا ہے جس سے اصول عربیت کے مطابق حفاظت کا فرد کامل مراد لیا جانا ضروری ہے اور حفاظت کاملہ وہی ہے جو لفظ و معنی اور قرآن و بیان دونوں کو شامل ہو جیسا کہ ابھی عرض کیا جا چکا ہے۔

اس لئے آیت کے دعوئے کا حاصل یہ نکلا کہ ہم ہی قرآن کے لفظوں کے بھی محافظ ہیں اور ہم اس کے معنی اور بیان کے بھی محافظ ہیں۔ ورنہ اس کے کوئی معنی ہی نہیں ہو سکتے کہ وہ اس کے الفاظ کے تو محافظ ہوں اور معانی کے نہ ہوں۔ درحالیکہ الفاظ کا مقصد معنی ہوتے ہیں، جب مقصد ہی محفوظ رہا تو وسائل محض کے محفوظ رہنے سے فائدہ ہی کیا ہوا۔ ایسے ہی یہ بھی مطلب

نہیں ہو سکتا کہ ہم اس کے معنی کے تو محافظ ہیں لفظوں کے نہیں درحالیکہ تعبیر  
گم ہو جائیں تو معانی کی طرف رہنمائی ممکن نہیں کیوں کہ بغیر الفاظ کے معانی موجود  
ہی نہیں رہ سکتے چر جائیکہ محفوظ رہیں۔ ہاں یہ صورت اس وقت بن سکتی تھی  
کہ لحاظ فظون کو لفظ یا معنی کے ساتھ مقید کر کے لایا جاتا تو جس  
کی قید لگی ہوتی صرف اسی کی حفاظت مراد ہوتی۔ لیکن مطلق لانے کا مطلب  
ہی یہ ہے کہ لفظ و معانی دونوں ہی اس حفاظت کے نیچے آئے ہوئے ہیں۔  
بہر حال لفظ و معنی اور قرآۃ و بیان میں سے ایک بھی گم ہو جائے تو ذکر  
کی حفاظت باقی نہیں رہ سکتی جس کا دعویٰ کیا جا رہا ہے، بلکہ ذکر ہی سرے  
سے باقی نہیں رہے گا چر جائیکہ وہ محفوظ رہے۔

**تاقیام قیامت حفاظت قرآن** | پھر جیسا کہ لحاظ فظون کا کلمہ،  
اپنے مشمولات کی رو سے مطلق ہے جس  
میں لفظ محض یا معنی محض مراد نہیں ہو سکتے بلکہ وہ اپنے اطلاق کی وجہ سے  
دونوں ہی کو شامل ہوگا۔ ایسے ہی یہ کلمہ، لحاظ فظون زمانوں کے لحاظ سے  
مبھی مطلق ہے جس میں کسی زمانہ کی قید لگی ہوئی نہیں ہے کہ یہ حفاظت لفظ و معنی  
صرف ماضی کی حد تک تھی یا صرف مستقبل اور حال کے لئے ہے بلکہ ہر زمانہ اس  
کے اطلاق کے نیچے داخل ہے اور حاصل یہ ہے کہ ہم ماضی و حال اور مستقبل  
ہر زمانہ میں اس کے محافظ ہیں۔ اندر میں صورت کسی کو یہ حق نہیں کہ وہ اس حفاظت

کو زمانہ نبوی یا زمانہ صحابہ کے ساتھ مقید کر دے ورنہ کلام خداوندی کے  
اطلاق کی تقسید لازم آئے گی جو تبدیل و تحریف کے ہم معنی ہے اس لئے اس  
حفاظت الہی کا دوام بھی اسی آیت سے ثابت ہو رہا ہے۔

بہر حال قرآن کے لفظ و معنی کی جو حفاظت خداوندی قرآۃ و بیان کے  
ذریعہ حسب دلالت علیہما جمعہ اور علیہما بیانہ رسول کی ذات  
کی حد تک ثابت ہوئی تھی وہی حفاظت الہی اس قرآن و بیان کی امت کی  
حد تک اور وہ بھی تاقیام قیامت اس آیت کریمہ سے ثابت ہو گئی۔ خواہ  
اس کا طریقہ محض نقل و روایت ہو یا خط و کتابت، سور رسول کی حد تک تو یہ  
قرآن و بیان بصورت الہام خداوندی روایت باطنی کے طور پر محفوظ رہا اور  
امت کی حد تک بصورت نقل و روایت ظاہری یا تحریر و کتابت کے طور پر  
محفوظ رکھا گیا۔ اس لئے اس بیان قرآن یعنی حدیث کا تحفظ من جانب اللہ  
اللہ سے رسول تک اور رسول سے امت تک اور وہ بھی تاقیامت قرآن سے  
ثابت ہو گیا۔ **فللہ الحمد**۔

نیز یہ بھی ظاہر ہے کہ اگر اسلام آخری اور دائمی دین ہے اور قرآن آخری و  
دائمی کتاب ہے تو یہ آیت حفاظت اور اس کا دعویٰ حفاظت بھی دوامی اور  
قیامت تک ہونا چاہیے ورنہ قرآن کے ایک جز کے بھی دوامی نہ رہنے سے،  
قرآن دائمی نہ رہے گا اور جب کہ اللہ کا یہ دعویٰ حفاظت قرآن و بیان دائمی مانا

جلئے تو فعل حفاظت بھی دوامی ہی ماننا پڑے گا ورنہ اللہ کے دعوائے حفاظت کا غیر واقعی ہونا لازم آئے گا۔ اس لئے حفاظت قرآن و بیان کا قیام قیامت تک و وقوع میں آتا رہنا ضروری ہو گا جس سے پوری امت کی حد تک قرآن اور اس کے بیان یعنی حدیث کا قیامت تک محفوظ من اللہ ہو نا خود اس آیت کی دلالت سے ہی ثابت ہو جاتا ہے۔

خلاصہ یہ نکلا کہ جیسے حق تعالیٰ شانہ نے اپنے کلام کے الفاظ و مرادات کو اپنی حفاظت کے ساتھ سینہ نبوت میں اتار کر جمع اور محفوظ کر دیا تھا ایسے ہی اس کے رسول نے بھی اسی حفاظت خداوندی کی مدد سے قرآن و بیان کو، سینہ امت میں منتقل فرما دیا اور اس طرح قرآن و حدیث بحفاظت الہی، قیامت تک کی امت تک بتمام و کمال پہنچ گئے فرق اتنا ہے کہ خدائے ربی تک قرآن و بیان بلا توسط اسباب محض باطنی رکشتوں سے منتقل ہوا اور رسول سے امت تک کھلے طور پر بتوسط اسباب منتقل ہوتے رہنے کا راستہ ہموار ہوا۔

چنانچہ جس طرح حفظ قرآن کے ذریعہ قرآن کے الفاظ کی حفاظت کرائی گئی کہ تو اتر طبقہ کے ساتھ قرآن کی روایت کی جاتی رہی اور کی جاتی رہے گی اور وہ ہر قرن میں لاکھوں سینوں کی امانت بنا رہا اور بنا رہے گا ایسے ہی حفاظت حدیث کے ذریعہ حدیث یعنی اس بیان قرآن کی حفاظت کرائی گئی کہ حفاظت خداوندی

نے انہیں میرا عقول حافظہ عنایت کئے انہوں نے اعجازی طور پر حدیث کے متنوں اور اسانید کو سلف سے خلف تک فنی طور پر پہنچایا جو دنیا میں نہیں قانوناً بھی قابل روایا ناقابل قبول نہیں ہو سکتیں اور حدیث لاکھوں سینوں کی امانت بن گئی پھر جس طرح مفسرین نے قرآنی علم کی حفاظت کے لئے سینکڑوں مستقل علوم و فنون وضع کئے جن کا نام تک بتلانے کے لئے مستقل کتابیں لکھی گئیں جیسے الاتقان فی علوم القرآن، علامہ سیوطیؒ کی، یا جواہر القرآن غزالی کی وغیرہ وغیرہ جس سے قرآنی علوم کی انواع کھلیں، اور قرآن اپنی ایک لفظی اور معنوی حیثیت سے محفوظ ہو گیا جس کی بدولت حفاظت کنندہ، ایک طبقہ نے اس کے الفاظ کی حفاظت کی جو حفاظت کہلائے جو ہر قرن میں ہزاروں لاکھوں کی تعداد میں رہے اور ہیں۔

ایک طبقہ نے اس کے اعراب کی حفاظت کی اور زیر و زبر لگائے تاکہ حفاظت کی حفاظت الفاظ باضابطہ رہے اس کے حروف، کلمات، رکوع، اور سورتیں، سب گن گن کر رکھ دیں اور کمال ضبط و حفظ گن کر محفوظ کر دیں۔

ایک طبقہ نے اس کے طرز اداء کی حفاظت کی جو قرار و مجودین کہلائے۔ ایک طبقہ نے اس کے طراکات بت کی حفاظت کی جو علمائے رسم الخط کہلائے۔ ایک طبقہ نے اس کے لغات و معادلات کا تحفظ کیا جو علمائے مفردات کہلائے۔ پھر اس کے میان کی روشنی میں جس کا نام سنت اور اسوہ حسنہ ہے خواہ قولی

ہو یا فعلی معانی کی مختلف جہات کا تحفظ مختلف طبقات نے اپنے ذمہ لیا اور ان حفاظتوں کو مختلف علوم و فنون کی حیثیت دی۔ ایک طبقہ نے تفسیر باللغة کی اور اس کی وجہ فصاحت و بلاغت کو واضح کیا جو علمائے عربیت کہلائے۔ ایک طبقہ نے تفسیر بالروایت کی جو اہل الاثر کے نام سے موسوم ہوئے۔ ایک طبقہ نے اس کی جزئیات مستنبط کی حفاظت کی جو فقہاء کہلائے۔ ایک طبقہ نے روایت سے اس کے عقلی پہلوؤں کو واضح کیا جو حکماء اسلام اور اہل کلام کہلائے۔

ایک طبقہ نے اس کی کلیات و جزئیات میں سے علل احکام کا استخراج کر کے اسے لا اور قانون کی صورت میں پیش کیا جو آئمہ ہدایت اور مجتہدین کہلائے۔ ایک طبقہ نے اس کے مواظ و حکم اور امثال و عبر کی نگہداشت کی جو خطباء کہلائے۔ ایک طبقہ نے اس کے وقائع اور قصص کی تبیین اور تفصیل کی جو مؤرخین کہلائے۔

ایک طبقہ نے اس کے جزئی معانی سے اصول و کلیات کا استنباط کیا جن سے اس کے علوم کا انضباط ہوا اور وہ مفکرین امت کہلائے۔

ایک طبقہ نے اس سے مسائل استخراج کرنے کے لئے وجہ استخراج مستنبط کئے اور ان کی جامع اصطلاحات ناسخ و منسوخ محکم و متشابہ خاص و عام، مطلق و مقید، عبارت و دلالت، اقتضای و اشارۃ مجمل و مفسر وغیرہ وضع کیں

جو علماء اصول کہلائے۔

ایک طبقہ نے اس سے اقوام عالم کی ذہنیتوں، فطرتوں اور ان کے عروج و زوال کے سیاسی اصول منضبط کئے جو علمائے ادارہ کہلائے۔

ایک طبقہ نے اس سے باطنی علوم و حقائق نفسیات کے انقلابی طرق اور شہود و انکشاف قواعد نکال کر ان کی حفاظت کی جو عرفاء کہلائے۔

غرض قرآن حکیم کی لفظی اور معنوی جہت کا کوئی پہلو ایسا نہیں جس کی حیرت انگیز حفاظت نہ کی گئی ہو اور وہ بھی اس شان سے کہ کوئی طریق حفاظت اختراعی نہیں بلکہ استنباطی ہے جو قرآن اور بیان قرآن سے مانوہ اور ہر علم و فن کے اصول کے لئے احادیث و آیات سے مشابہ موجود و چھپنچھان علوم میں سے جس علم کو بھی اٹھا کر دیکھا جائے وہ کسی نہ کسی آیت یا روایت کی تفسیر نظر آتا ہے جس کے مسائل کے لئے کسی نہ کسی آیت اور حدیث سے شاہد عدل پیش کر دیا گیا ہے گویا قرآن کے ان علوم کی طرف سنت نے رہنمائی نہ کر ان علماء کی طبائع یا مقبول محض نے، اور اگر کہیں عقل صافی سے بھی کام لیا گیا ہے تو اسے نور سنت سے مستیز بنا کر ہی قابل التفات سمجھا گیا ہے جس سے دنیا آج تک انگشت بردار ہے۔ ولو کرہ الکافرون۔

حدیث کی حفاظت کے مختلف ادوار | پھر جس طرح امت کے ہاتھوں کلام خداوندی کی حفاظت من جانہ اللہ



کرائی گئی بعینہ اسی طرح بیان قرآن یعنی حدیث کی حفاظت کے لئے بھی حق تعالیٰ نے امت مروجہ کو موفق فرمایا اور اس امت نے جس طرح تحفظ کتاب میں حیرت انگیز سعی کر کے دکھلائی اس سے کہیں زیادہ سنت کے تحفظ میں سرگرمی کا حق ادا کیا اور وہ کچھ کر دکھایا جو دنیا کی کوئی قوم اپنی کسی سماوی کتاب کے ساتھ بھی نہیں کر سکی۔ فرق صرف یہ تھا کہ کلام الہی کی وحی چونکہ بلفظ نازل ہوئی تھی۔ اس لئے وہاں الفاظ کا تحفظ بھی لازمی تھا کہ وحی ہی کلامی اور معجزہ ہی کلام کا تھا مگر اس وحی غیر متلو سنت، میں معافی و مضامین تو من جانب اللہ تھے مگر الفاظ متزل من اللہ نہ تھے اس لئے یہاں تحفظ الفاظ بجنسہ ضروری نہ تھا۔ بلکہ روایت بالمعنی کی بھی اجازت تھی اس لئے امت نے نفس مضمون وحی کی حفاظت پر پورا زور صرف کر دیا گو اس کے ساتھ الفاظ کو محفوظ رکھنے کی بھی، انتہائی جدوجہد کی۔ چنانچہ ہر حدیث کے الفاظ یا بعینہ محفوظ ہیں یا ایسے متقارب ہیں کہ قریب بعینہ کے ہیں۔

بہر حال حدیث کی غیر معمولی حفاظت من اللہ ہوئی جس کے انداز مختلف ہوئے ابتداءً حفظ حدیث کا دور آیا جو دور صحابہؓ ہے اس وقت زیادہ تر حدیث، سینوں کی امانت رہی گو اسی زمانہ میں کتابت حدیث بھی جاری ہو چکی تھی جیسا کہ متعدد روایات میں اس کی تصریحات موجود ہیں تاہم غلبہ حفظ ہی کا تھا اور صحابہ کرامؓ نے کمال تدبیر و احتیاط سے اس وعدہ خداوندی کو حفاظت کی

مدد سے پورا فرمایا کہ ہمارے ہی ذمہ قرآن کے بیان کی بھی حفاظت ہے گویا یہ وعدہ انہی سے کیا جا رہا تھا۔ پھر تدوین حدیث کا دور آیا جو تابعین سے شروع ہوتا ہے اور محاکم اسلامیہ کے مختلف اطراف و جوانب سے حفاظت حدیث نے کتابت حدیث کر کے حدیث کی تدوین کی۔

پھر تغزید حدیث کا دور آیا جس میں تنقیح کے ساتھ آثار صحابہ اور اقوال تابعین سے حدیث کو الگ کر کے جمع کیا گیا۔

پھر تنقید حدیث کا دور آیا جب کہ وضامین حدیث یعنی منکرین حدیث بصورت مقررین حدیث بھی کھڑے ہو گئے اور اصحاب صحاح کا وقت شروع ہو گیا جنہوں نے حدیث کو نکھار نکھار کر صحیح کو ضعیف سے، اصل کو موضوع سے، الگ کیا اس لئے اسناد پر زور دیا جانے لگا، تاکہ اس کی رو سے حدیث و خبر کے اعتبار و عدم اعتبار کا فیصلہ کیا جائے اور سند صفات سند، اور عدد رواۃ کے معیار سے حدیثوں کی قسمیں کی گئیں جیسا کہ قرآن ہی نے اس کی بنیاد رکھ کر، اصول قائم کر دیئے تھے جن کی تفصیل گز چکی، پھر ان کے اصطلاحی نام تجویز ہوئے اور امت نے اپنی ذکاوت اور علمی فطرت کا ثبوت دیتے ہوئے حدیث کو فنی طور پر محفوظ کیا۔

حدیث کی حفاظت فنی طور پر | بہر حال حدیث اپنے عہد طفولیت سے چل کر قرآن اول میں محفوظ ہوئی، قرن ثانی میں

مدون ہوئی، قرن ثالث میں منقح ہو کر آثار صحابہ سے الگ ہوئی پھر قرن البی میں تنقید کے ساتھ نکھر کر منضبط ہوئی۔ اور پھر قرون مابعد میں مختلف ابواب پر منقسم ہو کر مرتب ہوئی۔ اور بالآخر اسے فنی طور پر محفوظ کر دینے کے لئے امت نے علم، حدیث کے سلسلہ میں تقریباً سیاسی علوم و فنون وضع کئے اور فن روایت کو ہر سمت اور ہر جہت سے ایسے محیر العقول طریقے سے محفوظ کیا کہ اس کا ایک ایک گوشہ ایک ایک علم بن گیا، جس پر ہزاروں کتابیں تصنیف ہوئیں جس سے علوم حدیث مثل متن حدیث سند حدیث، اقسام حدیث، غریب الحدیث مصطلحات الحدیث، علل حدیث، مطاعن حدیث، اور اسماء الرجال وغیرہ نے مستقل علوم و فنون کی صورت اختیار کر لی اور حدیث کے طفیل میں کتنے ہی اہم ترین فنون روایت منظر عام پر آ گئے جس سے حدیث کی حفاظت محض لوگوں کے حافظے یا شخصی مناسبت و سعی پر معلق نہ رہی بلکہ اصول و قواعد فن، قوانین و آئین، اور وجوہ و دلائل کی قوت سے باضابطہ بھی اس کا تحفظ وجود میں آ گیا جس کے حیرت ناک کارنامے تاریخ کی زمیت اور ملت کی عظمت بنے ہوئے ہیں۔ ولو کہہ المنکرون۔

**قرآن حدیث کی ہر دو میں حفاظت** پھر جس طرح قرآن و بیان کے بارے میں حفاظت خداوندی نے یہ عظیم کرشمہ دکھلایا کہ امت میں حفاظت قرآن اور حفاظت حدیث نیز علماء قرآن اور

علمائے حدیث کو کھڑے کیا جو اس کے لفظ و معنی اور قرأت و بیان کی حفاظت کریں اسی طرح ایسے محافظ افراد کے قیامت تک کھڑے ہوتے رہنے کا اپنے سچے وعدوں سے اطمینان بھی دلایا کہ امت میں ایک طائفہ حقہ برابر قائم رہے گا جو منصور من اللہ ہوگا مخالفت کر نیوالے اسے ضرر نہ پہنچا سکیں گے۔ اور رسوا کرنے والے اسے رسوا نہ کر سکیں گے۔ پھر یہ بھی وعدہ دے دیا کہ ہر دور میں، سلف کے بعد خلف صالح پیدا ہوتے رہیں گے جو غالیوں کی تحریفوں، دروغ باف منکروں کی دروغ بافیوں، اور جہلا کی رکیک تاویلوں کی قلعی کھولتے، دیں گے۔ نیز یہی اطمینان دلایا کہ اس سب کے باوجود پھر بھی اگر فریجا در مکار لوگ قرآن یا بیان قرآن کے بدلے میں اپنی چرب زبانوں اور جعل ساز یوں سے عام قلوب کے لئے کچھ تبلیہ یا التباس کا سامان پیدا کر بھی دیں گے تو ہر صدی پر مجدد اگر دین کو پھراز سر نہ نکھارتے ہیں گے۔

### منکرین قرآن کی انواع قرآن کریم کی روشنی میں

اور اس سے بڑھ کر حفاظت الہی کا ایک دوسرا عظیم کرشمہ یہ بھی نمایاں ہوا کہ اس حفاظت الہی میں خلل ڈالنے والے رشتہ اندازوں کی انواع، ان کے جمل و فریب کی صورتوں اور ان کے ناپاک لواذوں کی من و عن خبریں بھی دے دی گئیں۔ تاکہ امت کے اہل حق ہوشیار بنیں اور ان مکاروں کی چالاکیاں ایک طرف

کاروائی کر کے امت کو گمراہی کا شکار نہ بناسکیں۔

**وضا عین** چنانچہ حدیث نبوی میں مختلف قسم کے منکرین حدیث کی خبر دی گئی کہ وہ مختلف صورتوں اور مختلف اندازوں سے حدیث

رسول کا اعتبار ختم کرنے کی ناپاک سعی کریں گے ایک طبقہ کے بارے میں فرمایا کہ وہ وضاعین حدیث کی صورت میں نمایاں ہو گا جو وضع حدیث کے پیرایہ میں حدیث کو بے اعتبار ثابت کر کے گویا اس سے انکار کی دعوت دے گا۔

عن ابی ہریرۃ قال قال رسول اللہ صلی اللہ علیہ وسلم یكون فی آخر الزمان دجالون کذابون یاتونکم من الاحادیث مالم تسمعوا انتہوا ولا آباءکم فایاکم وایاہم لا یصلونکم ولا یفتنونکم (رواہ مسلم)

پس یہ تو ان لوگوں کی اطلاع تھی جنہوں نے حدیث اور بیان قرآن کو

معتبر کہہ کر بلکہ اس سے حقیقت کا اظہار کر کے عیاری سے جعلی حدیثیں گھڑیں اور اصلی حدیثوں میں زلا، تلا کر شائع کیں تاکہ اصلی حدیث کا اعتبار اٹھ جائے گویا اقرار کے پیرایہ میں انکار حدیث کیا۔

**منکرین** پھر ایسے لوگوں کے وجود کی بھی حضور واقعہ صلی اللہ تعالیٰ علیہ وبارک وسلم نے خبر دی جو کھلے بندوں حدیث کا انکار کر کے اسے بے اعتبار بنانا اور مٹا دینا چاہیں گے اور اس عیاری کے ساتھ کہ قرآن کا نام لے کر قرآن کی رو سے اس بیان قرآن کو ختم کر دینا چاہیں گے۔

عن المقدم بن معد یکر ب قال قال رسول اللہ صلی اللہ علیہ الا فی اوقیت القرآن ومثلہ معہ الا یوشک رجل شعبان علی اریکت یقول علیکم بہذا القرآن فما وجدتم فیہ من حلال فاحلوه وما وجدتم فیہ من حرام فاحرموه وانما حرم رسول اللہ کما حرم

فرمایا رسول اللہ صلی اللہ تعالیٰ علیہ وآلہ وبارک وسلم نے خبردار رہو کہ مجھے قرآن بھی دیا گیا ہے اور اس کے ساتھ اسی کا مثل اور بھی دیا گیا ہے، حدیث، آگاہ رہو کہ ایک پیٹ پھر تو نگر قسم کا آدمی سند و تکیہ پر بیٹھ کر کہے گا کہ لوگو بس قرآن کو مضبوط محض، جو اس میں حلال ہے اسے حلال سمجھو اور جو اس میں حرام ہے اسے حرام سمجھو، حدیث کا کوئی،

اللّٰهُ لَا يَحِلُّ لَكَ الْحِمَارُ  
الْأَهْلَى وَلَا كَلْبٌ ذِي فَاةٍ  
مِّنَ السَّحَابِ وَلَا لَفْظَةٌ ،  
مَعَاهِدٌ إِلَّا أَنْ يَسْتَفْنَى  
عَنْهَا صَاحِبُهَا الْخ  
(رواہ ابو داؤد)

اعتبار نہیں، حالانکہ حدیث میں  
رسول اللہ صلی اللہ تعالیٰ علیہ و  
بارک وسلم نے بھی بہت سی چیزوں  
کو حرام کیا ہے جیسے اللہ تعالیٰ  
نے حرام فرمایا ہے۔ دیکھو پالتو گدھے  
کا گوشت تمہارے لئے حلال نہیں  
کھلے دانت والے درندے تمہارے  
لئے حلال نہیں، کسی معاہدہ کی گری  
چڑی چیز تمہارے لئے حلال نہیں  
الا یہ کہ تمہاری اطلاع کے بعد وہ خود  
بھی اس سے دستبردار ہو جائے۔

اس حدیث نے فقہ انکار حدیث کا منشاء بھی بتلا دیا کہ وہ منکروں کی  
شکم سیری اور پیٹ بھرے ہونے کا کرشمہ ہو گا دنیا کی طرف سے بے  
فکری ہوگی تو دین پر ہاتھ صاف کرنے کی سوچھے گی۔

ہرگز نہیں۔ بات دراصل یہ ہے کہ  
انسان سرکش ہو جاتا ہے اور دین کو  
حقارت سے ٹھکرا دیتا ہے۔ جب شی

حَلَا انْ الْاَنْسَانِ  
بِطَعْنِ انْ رَاہِ اسْتَفْنَى

آپ کو مال و دولت کی وجہ سے ،  
مستغنی دیکھتا ہے جیسا کہ اہم سابقہ  
اور خود اس امت کا اس بابے میں  
یہی طریقہ رہا ہے ،

پس غم کیا جائے تو رضا عین حدیث و افض کے نقوش قدم پر ہیں  
جنہوں نے قرآن کو محرف بتلانے کے لئے ہزاروں حدیثیں وضع کیں اور  
منکرین حدیث خوارج کے نقوش قدم پر ہیں جنہوں نے قرآن کا نام لے کر ،  
احادیث کو بے اعتبار ٹھہرایا۔

**محرّفین** یہ تو وہ طبقات تھے جنہوں نے برملا انکار حدیث یا تحریف الفاظ  
حدیث کا فتنہ امت میں پھیلایا ، ایسے طبقوں کی خبر بھی دی  
گئی ہے جو الفاظ حدیث کو مان کر اس کی معنویت میں تحریف کے مرتکب ہونے  
والے تھے۔

چنانچہ احادیث میں ان تحریف معنوی کرنے والوں کی اطلاع بھی موجود  
ہے جو قرآن و حدیث کو ثابت مان کر پھر اس سے آزاد بلکہ اس پر اپنی عقل  
کو حکم ان سمجھیں گے اور معانی قرآن و حدیث میں عقل محض اور رائے مجرّد سے ،  
معنوی تحریف کر کے ان کا نقشہ بدل دینے کی کوشش کریں گے جس سے امت  
میں مستقل گمراہ بندی کی نوپید ہو جائے گی۔ فرمایا گیا۔

تفرقت اليهود علی احد  
وسبعین فرقة وتفرقت  
النصارى علی ثنتين وسبعین  
فرقة وستفترق امتی ،  
علی ثلاث وسبعین فرقة  
كلها فی النار الا واحدة .

یہ گروہ بندی قرآن و حدیث کے انکار کے نام پر نہیں بلکہ امتیاز کے نام پر ہوئی اور امت میں اصولاً بہتر فرقے بن گئے یہ وہی معنوی تحریف ہے جو یہود و نصاریٰ کا طریقہ تھا جس سے ان میں بہتر فرقے پیدا ہو گئے تھے اور رفتہ رفتہ تورات و انجیل کا اصل علم گم ہو گیا ۔

يحدفون الكلمه عن مواضعه ونسوا حظا مما ذكروا به .

بہر حال جس طرح قرآن و حدیث کی حفاظت کی ضرورت ہوئے محافظین کی انواع پر مطلع کیا گیا کہ کوئی مجسّم نہ ہوگا ، کوئی خلفِ عادل کوئی منصور علی ائمتہ و غیرہ ایسے ہی اس حفاظت الہی میں خلل ڈالنے والے خاستوں ، چوروں ، اور دُکستوں کی انواع پر بھی مطلع کر دیا گیا کہ ان میں سے کوئی دجال ہوگا ،

کوئی کذاب ہوگا ، اور کوئی پیٹ کا گدھا اور شعبان ہوگا ۔

غرض کوئی بیان قرآن کے الفاظ کا منکر ہوگا اس کے معنی کا انکار کرے گا کوئی اس کی حجیت سے دستکش ہوگا ، کوئی اس کی تاریخی حیثیت پر طعن نہ ہوگا اور کوئی سرے سے قرآن ہی کو جعلی دستاویز بتلا کر اس دین سے لوگوں کو بیزار بنانے کی مہم سرانجام دے گا ۔ غرض کچھ قرآن کے منکر ہوں گے اور کچھ بیانا قرآن کے ۔ چنانچہ لفظ و معنی اور اصول و قواعد کے ایک ایک گوشے سے ان دجالین و کذابین نے حدیث و قرآن کے راستے میں رہزنی کی اور جیسا کہ میں عرض کر چکا ہوں کہ قرآن کے ساتھ اس کا بیان لازم ہے ورنہ خود قرآن ہی باقی نہیں رہ سکتا ۔

ان طبقات نے اپنی منحوس اغراض کے ماتحت قرآن کو مٹانے کے لئے اس کے بیان کا مختلف روپوں میں انکار کیا لیکن علمائے امت اور محدثین ، شکر اللہ مساعیہم نے فنی طور پر جن اصول سے حفاظت حدیث کا فریضہ انجام دے کر حفاظت قرآن کا کام کیا انہی اصول سے منکروں کی ان ناپاک سعی کے پرچے اڑا دیئے جو انکار حدیث کے سلسلہ میں کی گئیں اور ان کی وسیع کاریوں کو حجت و برہان سے پاگل کر کے رکھ دیا ۔

بہر حال اس سلسلہ میں اس حفاظت خداوندی پر قربان ہو جائے کہ جہاں قرآن و حدیث کے تحفظ کے یہ وسائل اور جوارح الہی و حفاظ و محدثین ، پیدا

کئے جنہوں نے حدیث و قرآن کو محفوظ کیا، وہیں دشمنان حدیث و قرآن اور ان کی چالاکیوں اور انکار حدیث کے مختلف ردپوں کی بھی پہلے ہی سے ، خبریں دے دیں تاکہ غلام قرآن و حدیث ان کے مکر و فریب پر مطلع رہیں اور ان کے جمل و فریب اور کذب و افتراء کے جال میں پھنسنے نہ پائیں یعنی قرآن و بیان کی حفاظت خداوندی کا یہ بھی ایک مستقل شعبہ تھا کہ ان دینی بنیادوں کے چالاک دشمنوں کی اطلاع دے کر دوستوں کو پہلے ہی سے خبردار کر دیا جائے ۔

### منکرین قرآن و حدیث اور حکمت خداوندی

تاہم جس طرح حکومت ملک کی حفاظت کی ذمہ داری ملتی ہے پولیس متعین کرتی ہے کہ دروں روپیہ کا بجٹ منظور کرتی ہے اور تعزیرات کے ذریعے سے چوروں ، گڈیستوں اور ملک میں بد امنی پھیلانے والوں کی سزاؤں کا اعلان کرتی ہے ، لیکن اس کے باوجود چور ڈکیت اور رہزن پھر بھی باز نہیں آتے اور اپنی شقاوت باطنی سے قانون کی خلاف ورزیوں کی راہ چل کر رہتے ہیں جیل بھی جھگکتے ہیں ، سزائیں بھی پاتے ہیں پیٹھے بھی جلاتے ہیں ، لیکن رات دن کے جرائم کی عادت کی وجہ سے ان کی عبرت کی آنکھیں بھوٹ جاتی ہیں ، نہ وہ دیکھتے ہیں ، نہ سنتے ہیں ، اور اپنے جرائم کے کام میں مستعد رہتے ہیں

پس قوم اپنے کام ، حفاظت ملک ، میں لگی رہتی ہے اور یہ جرائم پیشہ طبقہ اپنے کام ، چوری ، ڈکیتی ، اور امن سوزی ، میں لگا رہتا ہے ۔ اسی طرح سرکارِ خداوندی نے قرآن و حدیث کی حفاظت کی گارنٹی ، بھی لی اس کے لئے محافظین کی پولیس یعنی حفاظتِ محدثین بھی مقرر کئے غیب سے ان کے روہینے بھی مقرر کئے ۔ ان کی مدد کا وعدہ بھی کیا ، اور حسب وعدہ مدد برابر آ بھی رہی ہے ، بخدا اندازوں کے لئے اعلانِ عام بھی ہو رہا ہے کہ جو بھی اس قرآن و بیان میں خرابی اندازی کرے گا اس کی سزا یہ ہوگی ، اور یہ ہوگی ۔ لیکن اس کے باوجود جن کے قلوب میں شقاوت ازل ہی سے ودلیعت کی گئی ہے اور جو اپنی جرائم کے لئے پیدا کئے گئے وہ قرآن و حدیث کی تحریف سے ذکھی باز آئے ، نہ آئیں گے کیوں کہ کتاب و سنت میں ان ناجباز تصرفات و تحریفیات کی عادت سے ان کی دیدہ عبرت پٹ چکی ہے انہیں حق نظر آ سکتا ہے نہ وہ اس کی آواز سن سکتے ہیں ۔

پس جس طرح سرکارِ خداوندی توسط علمائے امت اپنے حفاظت کے کام میں لگی ہوئی ہے باوجودیکہ ان پر دلائل کی مار بھی پڑ رہی ہے وہ بار بار دلائل حق کے گھیرد میں گھر کر بند بھی ہو جاتے ہیں ، عقل سلیم اور فنونِ روایت کی نقل و صحیح کی طرف سے ان پر جوتیاں بھی پڑ رہی ہیں ۔ مگر انہیں روزی ہی انکار حدیث ، وضع حدیث ، تحریف حدیث ، اور تسخر حدیث کی دی گئی ہے

جو انہیں بہر حال لینے ہے اور گراہیوں کے ساتھ مخلوق کی رہنمائی کا کام کرنا ہے پس جس حکمت الہی نے شیطان اور اس کی رخنہ اندازیوں کو پیدا کر کے دین کی قوتوں کے کھولنے اور مضبوط بنانے کی راہ ڈالی، اسی حکمت نے منکرین قرآن اور منکرین حدیث اور ان کی سیہ کاریوں کو، پیدا کر کے قرآن و حدیث کی قوتوں کے واشگاف کرنے کی راہ پیدا کی ہے

خلق الله للحرور رجالا

ورجالا لقصة وشرید

مگر انجم کار نتیجہ یہ ہے کہ ان اشرار و فجار میں سے جس نے بھی دین حق کی ان دو بنیادوں، قرآن و حدیث کی قوتوں کے درشگاف چاہا وہی اوندھے منہ گرا، اور اس نے منہ کی کھائی۔ یہ منکر طبقے اپنے اپنے محدود وقتوں میں ابھرے مگر ابھر کر گرے، تو ایسے گرے کہ آج کوئی ان کے نقش قدم کا پتہ دینے والا بھی نہیں مگر قرآن و حدیث اپنی اسی آب و تاب کے ساتھ دنیا کے سامنے چمک رہے ہیں۔ یہی صورت حال منکرین اور ارباب تسخر و استہزار کے سامنے بھی آنے والی ہے۔ فاناسخروا منكم كما تسخرون فسوف تعلمون

## قرآن اور پیغمبر کی ہر سی نسبت

بہر حال اس امت کو دو عظیم اور بے مثال نعمتیں بطور ہدیہ خداوندی دی گئی ہیں۔ ایک زندہ کتاب اور ایک زندہ نبی۔ اس نے کوئی بھی نسبت یا بدنسہم ان کے آڑے نہیں آسکتا۔ مردہ چیز کو جس طرح جس کا جی چاہے اول بدل کر دے لیکن زندہ اور وہ بھی قوی و مستین اور ذمہ دار و حافظہ کی چیز کو اول بدل کر دینا تو بچائے خود ہے اس پر دھول اڑا کر کوئی اسے ننگا ہوں سے اوجھل بھی نہیں کر سکتا۔

لا یا متیہ الباطل من	باطل اس کے پاس بھی نہیں
بین یدیه ولا من	اسکتا نہ آگے سے نہ پیچھے سے وہ
خلفه متغزیل من حکیمو	حکیم حسید کی طرف سے اترا ہوا
حسید	و کلام ہے۔

قرآن حکیم اور اس کے بیان کی حفاظت کا یہ بھی ایک عظیم شعبہ ہے کہ بیان قرآن، سنت، کی روشنی میں دانا یا ن سنت نے قرآن کے تراجم کر کے دوسرے اہل قرآن کو بھی اس پر مطلع کیا، تاکہ وہ دنیا کی ہر قوم میں، پھیل جائے اور بسہولت دنیا کی ہر قوم اس سے استفادہ کر سکے تاکہ وہ عالمگیر ہو کر، عالم کی ہر قوم کے دل میں اتر جائے اور اس طرح اس کی عالمگیر

## ہماری چند ارزاں اور خوبصورت دینی مطبوعات

اسلام میں مشورہ کی اہمیت : مولانا مفتی محمد شفیعؒ (مکی گلبرج کاندھلوی)	مشورہ کی اہمیت : شوری کے معنی - مشیر کی ذمہ داریاں اور مشوریت کا مفہم
آداب النبی صلی اللہ علیہ وسلم : مولانا مفتی محمد شفیعؒ	سرکارِ دو عالم صلی اللہ علیہ وسلم کے اخلاقِ حسنہ اور پاکیزہ طرزِ زندگی پر مستند کتاب
شبِ برات : مولانا مفتی محمد شفیعؒ	شبِ برات کے صحیح احکام و فضائل اور چراغاں و دیگر بدعات کی خطبیاں
اسلام کے بنیادی عقائد : علامہ شبیر احمد عثمانیؒ	خدا کا وجود، توحید، نبوت، قیامت جیسے عقائدِ سلیس انداز سے بمعِ اسلام اور معجزات
مجموعہ رسائلِ ثلاثہ : علامہ شبیر احمد عثمانیؒ	ہدیہ سنیہ - تحقیق الخطبۃ اور سجود الشمس - تین رسائل یکجا
العقل والنقل : علامہ شبیر احمد عثمانیؒ	عقل اور مذہب کے درمیان باہمی تعلق پر سیر حاصل بحث
اعجاز القرآن : علامہ شبیر احمد عثمانیؒ	قرآن حکیم کے معجزہ برحق ہونے پر تفصیلی دلائل اور اعجازِ قرآنی کا ثبوت
شہیدِ کربلا اور یزید : مولانا قاری محمد طیبؒ	محمود احمد عباسی کی کتاب "خلافت معاویہؓ و یزیدؓ" کا مفصل جواب
ملنے کا پتہ : ادارہ اسلامیات - ۱۹۰ - انارکلی - لاہور	فون نمبر ۳۳۵۳۳۳

حفاظت کا وعدہ خداوندی پورا ہو جائے۔

چنانچہ علمائے اسلام قرآن کے مترجم کی طرف بھی متوجہ ہوئے۔ اور کمال دیانت و امانت، اور کمال صدق و فراست کے مستند علمائے ملت نے اس کے ترجمے مختلف زبانوں میں کئے۔ الامام شاہ ولی اللہ دہلوی نے فارسی زبان میں اس کا ترجمہ کیا، پھر ان کے اختلافِ کشید میں سے شافع الدین صاحب نے دوسرا ترجمہ کیا۔ پھر ان کے خلفِ صالح حضرت شاہ عبدالقادر صاحب نے اردو میں ترجمہ کیا جو پورا پورا تحت اللفظ ترجمہ اور بے مثل ترجمہ ہے گویا قرآن کے ہر ہر لفظ اور ہر ہر کلمہ کو اردو میں اس کی پوری کیفیت و اصلیت کے ساتھ منتقل فرما دینے کی سعی فرمائی۔

حضرت شیخ الہند سیدنا و مرشدنا مولانا محمود حسن صاحب قدس سرہ محدث دیوبندی نے اس ترجمہ کے بارے میں اپنا سنا حضرت قاسم العلوم حمزہ الاسلام مولانا محمد قاسم صاحبِ انوارِ قویؒ بانی دارالعلوم دیوبند کا مقلد نقل فرمایا کہ - اگر قرآن اردو میں نازل ہوتا تو اس کی عبارت ہو یہی یا اس کے قریب قریب ہوتی جو حضرت شاہ عبدالقادرؒ کے ترجمے کی ہے۔

محمد طیب غفرلہ

مہتمم دارالعلوم دیوبند



کلمہ طیبہ بمع کلمات طیبات :	مولانا قاری محمد طیب (عکسی گلیز بیچ کارڈ بورڈ)
کلمہ طیبہ کا قرآن و حدیث سے ثبوت اور دس اسلامی کلمات کی تشریح	
علم غیب :	مولانا قاری محمد طیب
علم غیب کے مشہور اختلافی مسئلہ کی بے مثل تحقیق بمع رسالہ از حضرت گنگوہی	
شرعی پردہ :	مولانا قاری محمد طیب
پردہ کا قرآن و حدیث سے ثبوت اور پردہ پر کئے جانے والے اعتراضات کے جواب	
فلسفہ نماز :	مولانا قاری محمد طیب
نماز کی اہمیت، حکمت اور نماز کا فلسفہ انتہائی دل نشین انداز سے	
انسانیت کا امتیاز :	مولانا قاری محمد طیب
انسانیت کا امتیاز صرف علوم ربانی ہیں اپنے موضوع پر واحد کتاب	
شان رسالت :	مولانا قاری محمد طیب
رسول اکرم صلی اللہ علیہ وسلم کی شان رسالت حکیمانہ انداز سے	
خاتم النبیین :	مولانا قاری محمد طیب
آپ خاتم النبیین ہیں یعنی آپ کی تنہا ذات میں تمام انبیاء کے کلمات یکجا ہیں	
اصول دعوت اسلام :	مولانا قاری محمد طیب
اسلام کے تبلیغی نظام کی مکمل وضاحت، مبلغین کے لئے ضروری کتاب	
گاؤں میں جمعہ کے احکام :	حضرت گنگوہی و حضرت تھانوی
یعنی "اوثق العزمی" اور "القول الیدیع" عکسی طباعت کے ساتھ	
ملنے کا پتہ : ادارہ اسلامیات ۱۹۰ - انارکلی - لاہور	

مکتوبات ابدادیدہ :	حضرت مولانا اشرف علی تھانوی (عکسی گلیز بیچ کارڈ بورڈ)
حضرت تھانوی کے نام حاجی امداد اللہ مہاجر کی کے ۵۰ خطوط بمع فوائد	
سبیل مہجر کے مسنون اعمال :	حضرت تھانوی
بارہ مہینوں کے احکام و فضائل مستند احادیث اور کتابوں سے	
فضائل استغفار :	حضرت تھانوی
استغفار کی فضیلت اور استغفار کے طریقے قرآن و حدیث کی روشنی میں	
معارف گنگوہی :	حضرت مولانا رشید احمد گنگوہی
حضرت گنگوہی کے حکیمانہ نادر ملفوظات جو پہلی بار یکجا طبع ہوئے ہیں	
فتاویٰ میلاد شریف :	از حضرت گنگوہی
بیچ رسالہ طریقہ میلاد شریف از مولانا اشرف علی تھانوی	
حیات خضر علیہ السلام :	مولانا سید میاں امیر حسین
حضرت خضر علیہ السلام کے دلچسپ حالات مستند کتابوں سے	
اذان اور اقامت :	مولانا سید میاں امیر حسین
اذان اور تکبیر کے جملہ فضائل و مسائل کا بہترین مجموعہ	
سلسل طیبہ :	مولانا سید حسین احمد مدنی
صوفیاء کے چاروں طریقوں کے اور دور اشغال اذان کے منظوم شعروں کا مجموعہ	
اسلامی آداب :	مولانا عاشق الہی بلند شہری
اسلامی آداب کا مجموعہ جس کا ہر گھر میں ہونا ضروری ہے	
ملنے کا پتہ : ادارہ اسلامیات ۱۹۰ - انارکلی - لاہور	فون نمبر ۳۵۳۲۵

دستِ غیب : مولانا سید میاں اصغر حسین (عسکی گلبرج کارڈ بورڈ)

دستِ غیب ناقابلِ اعتبار روایات اور علم الاولین۔ تین رسالے یکجا

مسلمانوں کی فرقہ بندیوں کا افسانہ : مولانا مناظر احسن گیلانی

مسلمانوں کے آپس میں فرقہ دارانہ اختلافات پر بہترین تبصرہ

نماز اور اس کے مسائل : مولانا محمد محترم نعیم عثمانی

نماز کے تمام اہم اور ضروری مسائل پر معنیوں و دعائیں اور جمعہ و عیدین کے خطبات

حیاتِ شیخ الہند : مولانا سید میاں اصغر حسین

شیخ الہند حضرت مولانا محمود الحسن کی مکمل و مفصل سوانح عمری۔ مجلد عمدہ

بزمِ اشرف کے چراغ : پروفیسر احمد سعید ایم۔ اے

حضرت مولانا اشرف علی تھانوی کے خلفاء کا جامع تذکرہ اور ان کے حالات مجلد عمدہ

فتوح الغیب اردو : شیخ عبدالقادر جیلانی

تصوف کی مشہور اور بنیادی کتاب کا سلیس اردو ترجمہ کینیڈا کاغذ

احکام حج انگریزی : از مولانا مفتی محمد شفیع

مسائل حج و عمرہ پر پہلی مستند کتاب انگریزی زبان میں

مفصل فہرست کتب علیحدہ طلب فرما سکتے ہیں۔

• ہر قسم کی مستند اسلامی کتب کا مرکز

ادارہ اسلامیت ۱۹۰۔ انارکلی لاہور

فون نمبر

# سندھنی تحفہ

- |    |                          |                                 |
|----|--------------------------|---------------------------------|
| ۱  | الإتقان فی علوم القرآن   | علامہ جلال الدین سیوطیؒ         |
| ۲  | سیرت رسول اکرم ﷺ         | حضرت علامہ مفتی محمد شفیعؒ      |
| ۳  | إصلاح المسلمین           | حضرت علامہ اشرف علی تھانویؒ     |
| ۴  | حیوة المسلمین            | .....                           |
| ۵  | سیرت پالک                | مولانا محمد اسلم قاسمی صاحب     |
| ۶  | انتخاب بخاری شریف (اردو) | حضرت علامہ غفر احمد عثمانیؒ     |
| ۷  | اکابر علماء دیوبند       | مولانا اکبر شاہ بخاری           |
| ۸  | اسلام کا اقتصادی نظام    | مولانا حفص الرحمن سیوہاردیؒ     |
| ۹  | اسلامی تہذیب و تمدن      | حضرت علامہ قاری محمد طیبؒ       |
| ۱۰ | إکمال الشیخ (عطر تصوف)   | حضرت علامہ خلیل احمد سہارنپوریؒ |
| ۱۱ | افتاب نبوت               | حضرت علامہ قاری محمد طیبؒ       |
| ۱۲ | العلم والعلماء           | علامہ ابن عبد البرؒ             |
| ۱۳ | حیات شیخ الہندؒ          | حضرت علامہ سید اصغر حسینؒ       |
| ۱۴ | شریعت و طریقت            | حضرت مولانا اشرف علی تھانویؒ    |
| ۱۵ | تعبیر الرؤیا (اردو کلام) | علامہ ابن بسیرینؒ               |
| ۱۶ | مکتوبات نبوی             | مولانا سید محبوب رضویؒ          |
| ۱۷ | مسلمانوں کا عروج و زوال  | مولانا احمد نعیم اکبر آبادیؒ    |
| ۱۸ | بدعت کیا ہے ؟            | چار مقالات کا مجموعہ            |
| ۱۹ | تصوف کیا ہے ؟            | مولانا محمد منظور نعمانیؒ       |
| ۲۰ | اصول تصوف                | حضرت علامہ اشرف علی تھانویؒ     |
| ۲۱ | کیفیات (مجموعہ کلام)     | مولانا زکی کیفیؒ                |

دین کا پستہ

ادارہ اسلامیا

۱۹۰۔ انارکلی ۰ لاہور